

بیاد
شیخ الحدیث
مولانا عبدالحمید رحمہ اللہ تعالیٰ

مولانا سمیع الحق

سرپرست اعلیٰ

مولانا ارشد الحق سمیع


مدیر اعلیٰ

سلسلہ اشاعت کے پچاس سال

دارالعلوم حقانیہ اکوڑہ خٹک کا علمی دینی مجلہ

ماہنامہ
الاجلی

593 / ربیع ثانی ۱۴۳۶ھ، جنوری 2015ء



اللَّهُمَّ صَلِّ عَلَى سَيِّدِنَا مُحَمَّدٍ النَّبِيِّ الْأُمِّيِّ وَعَلَى آلِهِ وَسَلِّمْ تَسْلِيمًا

اے بی سی آڈٹ

بیورو سرکولیشن کی مصدقہ اشاعت

فَاهِنَا

اکوڑہ خٹک

الحق

مدیر اعلیٰ

نگران

مدیر

حضرت مولانا سمیع الحق صاحب مدظلہ

حضرت مولانا انوار الحق صاحب مدظلہ

حافظ راشد الحق سمیع حقانی

اس شمارے کے مضامین

- نقی آغاز: دینی مدارس کے خلاف بے بنیاد پروپیگنڈہ۔ خادم الحرمین الشریفین
- شاہ عبداللہ بن عبدالعزیزؒ کی رحلت مولانا راشد الحق سمیع ۲
- برطانیہ کے معروف اخبار ”گارڈین“ سے مولانا سمیع الحق صاحب کا خصوصی انٹرویو..... ادارہ ۵
- میری علمی و مطالعاتی زندگی (خصوصی تحریر)..... حضرت مولانا محمد تقی محمد عثمانی ۱۰
- عہد طالب علمی میں مولانا سمیع الحق مدظلہ کے علمی منتخبات..... مولانا حافظ عرفان الحق ۱۵
- داماد رسول ﷺ خلیفہ ثالث سیدنا عثمان ذوالنورینؓ..... شیخ الحدیث حضرت مولانا انوار الحق ۲۷
- شریعت اسلامی میں توہین رسالت ﷺ کی سزا..... مولانا سعید الحق جدون ۳۴
- سب سے بڑا المیہ مولانا سید محمد واضح رشید حسنی ندوی ۴۷
- عصر حاضر میں اسلامی قوانین جنگ کی معنویت (۲)..... ڈاکٹر ریحان اختر قاسمی ۵۰
- ایشیاء کے قلب میں اتحاد کی دھڑکن!..... جنرل مرزا اسلم بیگ ۵۷
- دارالعلوم کے شب و روز مولانا حامد الحق حقانی ۶۰
- تعارف و تبصرہ کتب ادارہ ۶۲

ماہنامہ الحق دارالعلوم حقانیہ اکوڑہ خٹک ضلع نوشہرہ (خیبر پختونخوا) پاکستان۔

فون نمبر: +92 923 -630435

فیکس نمبر: +92 923 -630922

ای میل: Email: editor_alhaq@yahoo.com

ویب سائٹ: www.jamiahaqqania.edu.pk

فیس بک ایڈریس: facebook\Alhaq Akora Khattak

سالانہ بدل اشتراک اندرون ملک فی پرچہ -/30 روپے۔ سالانہ -/350 روپے۔ بیرون ملک \$35 امریکی ڈالر

پبلشر: مولانا سمیع الحق، مہتمم جامعہ دارالعلوم حقانیہ اکوڑہ خٹک۔ منظور عام پریس پشاور

کمپوزنگ:

بابر حنیف

دینی مدارس کے خلاف بے بنیاد پروپیگنڈہ

امریکہ، مغربی ممالک اور ان کے دباؤ پر ہمارے حکمرانوں نے اس بات کا تہیہ کر رکھا ہے کہ دنیا سے اسلام کی بچی کچھی طاقت اور مراکز دیدیہ کی روح کو کسی نہ کسی طریقے سے ختم کی جائے۔ یوں تو اسلام روز اول ہی سے دشمنوں، منافقوں اور طاغوتی قوتوں کا نشانہ ستم بنا رہا ہے لیکن امت مسلمہ اور اسلام پر اس سے پہلے اتنا کڑا وقت کبھی نہیں آیا تھا جیسا کہ موجودہ ستم ایجاد عہد میں اس کے ساتھ ہو رہا ہے۔ طرفہ تماشہ یہ ہے کہ مسلمان خصوصاً دیندار طبقہ علماء، ائمہ مساجد، طلباء کرام اور سیاسی مذہبی جماعتوں کے کارکنان اس وقت سب سے زیادہ متاثر و مجبور ہیں اور الٹا انہیں انتہا پسند، دہشت گرد، جارح اور ظالم بھی کہا جا رہا ہے۔ گزشتہ ایک دہائی سے زیادہ پاکستان عالمی اتحاد کا ساتھی بن کر جن مصائب اور مشکلات کا شکار بنا ہوا ہے، اور اس کی بھاری جانی و مالی قیمت چکا رہا ہے لیکن پھر بھی امریکہ و مغرب اس سے خوش نہیں بلکہ ان کی تمام تر توجہات و عنایات بھارت پر برس رہی ہیں جبکہ پاکستان سے ہل من مزید اور ڈومور کا مطالبہ کرتے کرتے دینی مدارس کے پاکستان میں اُبھرتے ہوئے کردار کو سمیٹنے اور انہیں بدنام کرنے کی سازشیں و عملی اقدامات زور و شور سے جاری ہیں جبکہ حقیقت میں دینی مدارس سے بڑھ کر محبت وطن طبقہ اور کون ہو سکتا ہے؟ پھر پشاور کے افسوسناک اور دلخراش واقعہ میں دینی مدارس کا کوئی بھی طالب علم یا مذہبی سیاسی جماعت کا کارکن اس میں ملوث نہیں ہے لیکن ایک خاص سازش اور مغربی منصوبے کے تحت اخبارات اور ٹی وی چینلز کے ذریعے عالم، طالب علم اور مدرسے کی کردار کشی دن رات جاری ہے۔ لیکن جس طرح نائن الیون کے بعد امریکہ اور یورپ میں اسلام تیزی سے پھیل گیا ہے، اسی طرح گزشتہ ایک دہائی میں دینی مدارس میں طلباء کرام کی ریکارڈ آمد اور بالخصوص اہل ثروت اور انتہائی اونچی سوسائٹی کے لوگوں کے بچوں کی توجہ و اعتماد کا مرکز بھی دینی مدارس بن رہے ہیں۔ جبکہ پاکستان میں حکومتی سطح پر اہل مدارس کے ساتھ ہمیشہ سے سوتیلوں جیسا سلوک برتا جا رہا ہے اور انہیں مختلف حیلے بہانوں سے دیوار کے ساتھ لگایا جا رہا ہے اور مدارسوں کے لاکھوں فارغ التحصیل علماء اور طلباء کو بار بار دہشت گردی کے ساتھ جوڑا جا رہا ہے۔ لیکن اس کے باوجود الحمد للہ علماء و طلباء اس اشتعال پسندانہ پالیسی

کے باوجود ہر قسم کی دہشت گردانہ کاروائیوں سے ہمیشہ الگ تھلگ رہے ہیں کیونکہ قرآن و سنت اور دین اسلام کے سلامتی والے اصول پڑھنے والے شخص تو انسانوں کے علاوہ پرندوں، چوپایوں کے حقوق کا بھی شارح اور ضامن بن جاتا ہے پھر اس سے مسلمانوں کے قتل عام یا ریاست کے خلاف مسلح بغاوت کا تصور بھی محال ہے۔

اسی طرح اکیسویں ترمیم کی بعض دفعات کے ذریعے دینی مدارس پر حکومتی قبضہ مضبوط کرنے کیلئے ایک منظم منصوبہ تیار کیا گیا ہے جس کے نفاذ سے دینی مدارس کی آزاد حیثیت بالکل ختم ہو جائے گی۔ اور اس پر دوسرے لفظوں میں حکومت کا مکمل کنٹرول ہو جائے گا۔ اور حکومت کی منشاء پر اس کے نصاب میں تبدیلیاں لائی جائیں گی اور چندہ دہندگان کے کوائف بھی اس نئے قانون کے تحت حکومت کو دینے ہوں گے تاکہ بعد میں ان کے خلاف بھی کارروائی کی جائے۔ اسی طرح اس ترمیم پر اور بھی کئی متنازعہ امور ایسے ہیں جن پر وفاق المدارس العربیہ اور مدارس دینیہ کو شدید اعتراض ہے۔ یہ تازہ اقدامات اصل میں مدارس سے خود مختاری، آزادی، اور دینی روح قبض کرنے کی ایک ناپاک کوشش ہے۔ حکمران کھل کر مدارس اسلامیہ کے خلاف سامنے آگئے ہیں اور آئے روز نئے الزامات اور اقدامات مدارس اسلامیہ کے خلاف ہو رہے ہیں۔

ان دنوں دینی مدارس کا وجود شدید خطرات میں گھرا ہوا ہے۔ عالم کفر اور پاکستانی حکمران اسلام کے ان مراکز کے منہدم کرنے میں پوری ایڑی چوٹی کا زور لگا رہے ہیں کیونکہ وہ سمجھتے ہیں کہ مسلمان اسلام سے اس وقت تک جڑے رہیں گے جب تک کہ اسلام کے یہ قلعے (مدارس اسلامیہ) محفوظ اور قائم و دائم ہیں۔ وفاق المدارس العربیہ اور دیگر مسالک کے وفاق اور خصوصاً جمعیت علماء اسلام نے اس نازک موقع پر روایتی اخباری بیانات یا نمائشی مذمتی اجتماعات پر اکتفا کئے رکھا اور ٹھوس و بھرپور سیاسی منصوبہ بندی اختیار نہیں کی تو امریکہ و مغرب کا جو ایجنڈا عالم عرب، وسط ایشیا اور دیگر اسلامی ممالک میں دینی مدارس پر لاگو کیا گیا تو اس کی Implementation پاکستان میں بھی خدانخواستہ نوشتہ دیوار لگ رہی ہے۔

اگر اس محاذ پر سب نے کمزوری و غفلت دکھائی تو صدیوں کی محنت پل بھر میں خدانہ کرے ضائع ہو جائیگی اور اسپین و وسط ایشیا کی ریاستوں کا انجام ہم سب کے سامنے ہونا چاہیے۔

نہ سمجھو گے تو مٹ جاؤ گے ارے ارے ”مدرسے والو“

تمہاری داستاں تک بھی نہ ہوگی داستاںوں میں

خادم الحرمین الشریفین شاہ عبداللہ بن عبدالعزیزؒ کی رحلت

گزشتہ دنوں سعودی عرب کے فرمانروا شاہ عبداللہ بن عبدالعزیزؒ طویل علالت کے بعد خالق و مالک حقیقی کے حضور پہنچ گئے۔ ان اللہ وانا الیہ راجعون

بادشاہوں کے بھی کشتِ عمر کا حاصل ہے گور جادہٗ عظمت کی گویا آخری منزل ہے گور شاہ عبداللہ بن عبدالعزیزؒ کے پچھڑنے سے عالم عرب کو ناقابل تلافی نقصان پہنچا ہے۔ آپ کی شخصیت اور کارنامے کسی سے ڈھکے چھپے نہیں۔ یوں تو آپ نے زندگی میں بہت سے کارہائے نمایاں سرانجام دیئے مگر اپنے سابق پیشرو بادشاہوں کی طرح آپ نے بھی خادم الحرمین الشریفین کے لقب کی خوب لاج رکھی۔ شاہ عبداللہ کا اسلام کی خدمت کیلئے سب سے بڑا روشن کارنامہ جو صدیوں تک یاد رکھا جائے گا وہ حرمین الشریفین کی جدید ترین توسیع ہے۔ حرم مکی میں آپ نے کئی لاکھ مربع فٹ کی توسیع کی جس میں لاکھوں افراد بیک وقت نماز ادا کر سکتے ہیں۔ اس کے ساتھ آپ نے کئی منزلوں پر مشتمل وسیع و عریض سعی کیلئے برآمدے بنائے اور قدیم صفاء مروہ کے برآمدے کو آپ نے انتہائی کشادہ اور آرام دہ بنا دیا ہے۔ مطاف کی وسعت میں بھی ریکارڈ اضافہ کیا، اور عورتوں و کمزور بیمار لوگوں کے لئے تین منزلہ طواف کیلئے رنگ بھی بنایا۔ پھر منیٰ و عرفات میں جدید ترین ٹرین سروس کا آغاز بھی آپ کا ہی کارنامہ ہے۔ اسی طرح جمرات کا تاریخی پل بھی آپ نے اس طرز تعمیر پر بنایا ہے کہ اب آئندہ سو برس کیلئے جمرات پر جمع ہونے والے ریش کو تقسیم اور آسان بنا دیا گیا ہے۔ اس کے علاوہ آپ نے مدینہ منورہ کی مسجد نبویؐ کی جدید تعمیر و توسیع کے منصوبے کا بھی افتتاح کیا جس کی بدولت مسجد نبویؐ میں مزید لاکھوں نمازی اور عازمین حج بیک وقت عبادت کر سکیں گے۔

حرم مکی کے اس نئے توسیعی منصوبے کی افتتاحی تقریب میں والد ماجد حضرت مولانا سمیع الحق صاحب مدظلہ کو بھی آپ نے مدعو کیا تھا، جو دارالعلوم حقانیہ اور پاکستان کیلئے ایک بڑا اعزاز ہے۔

شاہ عبداللہ مرحوم سے مختلف قسم کی سیاسی اور مذہبی تعلق کے باوجود ان کے بعض سیاسی فیصلوں سے عالم اسلام کو تشویش ہوئی خصوصاً مصر میں اخوان کی مخالفت اور سبسی کی موافقت نے کسی حد تک ان کی شخصیت کو متنازعہ بنایا لیکن مجموعی طور پر وہ اعلیٰ اور عمدہ صفات کے حامل تھے۔

نئے سعودی فرمانروا سلمان بن عبدالعزیزؒ سے بھی سعودی عوام اور عالم اسلام کو بڑی امیدیں وابستہ ہیں کہ آپ عالم اسلام کے ایک جرات مند لیڈر بن کر اسلام اور عالم اسلام کا مقدمہ بہتر انداز میں پیش کریں اور حرمین شریفین، حجاج کرام اور تمام عالم اسلام کے مظلوم مسلمانوں کی خدمات اپنے پیشروں کی طرح زیادہ سے زیادہ کریں گے۔

ادارہ

برطانیہ کے معروف اخبار ڈیلی گارڈین سے بات چیت

دہشت گردی کی آڑ میں مدارس اور اہل دین کے بارے میں تازہ کریک ڈاؤن

جمعیت علماء اسلام کے سربراہ مولانا سمیع الحق صاحب سے حال ہی میں انگلستان کے معروف روزنامہ ”دی گارڈین“ (The Guardian) نے انٹرویو پینل میں گارڈین کے نمائندے برائے پاکستان جان بون (jon boone) اور اسکے اردو ترجمان پی ٹی وی کے جناب شکیل اعوان صاحب شامل تھے۔ مولانا سمیع الحق صاحب نے حالات حاضرہ کے حوالے سے تفصیلی اور مدلل گفتگو فرمائی جو مدارس اور مذہبی طبقے کے مختلف قومی اور بین الاقوامی ایشوز پر بھرپور نمائندگی کرتا ہے۔ (محمد اسرار ابن مدنی)

سوال: آپ پاکستان کا ایک مشہور مدرسہ چلا رہے ہیں، اب مدارس میں جو حکومتی اصلاحات (Reforms) کا تذکرہ چل رہا ہے، اس کے حوالے سے آپ کا موقف کیا ہے؟

جواب: یہ مدرسے خالص تعلیمی ادارے ہیں، ان کا سیاست سے کوئی تعلق نہیں، مسلمانوں کے تعلیم کا اپنا ایک نظام تھا جو دینی و دنیوی تمام ضرورتیں پوری کرتا تھا انگریزوں نے یہاں آکر وہ نظام تعلیم ختم کر ڈالا اور نظام تعلیم کو سیکولر بنا دیا، چودہ سو سال تک ہمارا تعلیمی نظام ایک تھا، سائنس، فلکیات، ریاضی، کیمیا، معاشرتی علوم اور دینی تعلیم ایک تھی وہ بھی سب پڑھاتے تھے تو تفریق کی کوئی ضرورت نہیں تھی، ہمارے نظام تعلیم میں تقریباً بارہ سو سال تک دین و دنیا میں کوئی تفریق نہیں تھی، ایک وقت میں وہ ڈاکٹر بھی ہوتا اور عالم بھی، تاریخ دان بھی ہوتا اور حساب داں بھی، لیکن یہ نظام نہ رہا تو مسلمانوں نے مجبوراً یہ مدرسہ سسٹم شروع کیا۔ اب مغربی ایجنڈا یہ ہے کہ اسلامی تعلیمات اور یہ نظام تعلیم ختم کر دیا جائے، حالانکہ ان مدارس کے ساتھ عام مسلمانوں کی ہمدردیاں ہیں، اپنے آپ کو بھوکا رکھ کر مدرسے کے ساتھ تعاون کرتے ہیں، ان کا اعتماد ہے اب یہ اعتماد بیرونی قوتیں ختم کرانا چاہتی ہیں، یہ شور مچا رہے ہیں کہ یہاں دہشت گردی ہے، یہاں لڑائیوں اور انتہاء پسندی کی تربیت دی جا رہی ہے حالانکہ ان مدارس میں نہ عسکریت ہے نہ دہشت گردی اور نہ انتہاء پسندی ہے۔

سوال: لیکن یہ اصلاحات تو مغرب نہیں پاکستانی حکومت کر رہی ہیں؟

جواب: ہمارے حکمران بھی ان کے پٹھو ہیں، امریکہ اور غیر ممالک کے حکمرانوں نے ان کو بھی غلام بنا رکھا ہے، ان کو جو حکم مل رہا ہے یہ وہی کر رہے ہیں، سارے حکمران بس اسی میں لگے ہیں، پرویز مشرف سے لیکر اب تک تمام حکمران امریکہ، برطانیہ اور غیروں کے رحم و کرم پر ہیں۔

سوال: مدرسوں پر اس طرح اعتراضات کی حقیقت کیا ہے؟

جواب: 9/11 سے لیکر اب تک ہزاروں مغربی جرنلسٹ یہاں آئے، ہم نے دو، دو، تین، تین دن یہاں ٹھہرایا، تاکہ گھومیں پھریں اور خود معائنہ کریں، انہیں بتا دیا کہ یہاں کوئی دہشتگردی، عسکریت اور شدت پسندی وغیرہ نام کی کوئی چیز نہیں، لیکن ان کے باوجود میڈیا والوں نے بھی ان مدارس کو ٹارگٹ بنا رکھا ہے اور سارے یورپ ممالک کو یہ بات معلوم ہے کہ یہاں کچھ بھی نہیں ہے، انگریزوں کے زمانہ میں بھی عرصہ تک ان مدرسوں کا نظام قائم تھا اور انہیں کچھ نظر نہ آیا کیونکہ وہ سمجھتے تھے کہ یہ انکی تعلیمی ضرورت ہے، اسلامی علوم عربی وغیرہ میں تقریباً بیس علوم یہاں پڑھائے جاتے تھے اور انگریز حکمران گورنر وائسرائے اس کی تعریف کرتے اور ہندستان میں دیوبند، دہلی، لکھنؤ وغیرہ کے مدارس میں وزٹ کرتے تھے، اور کئی بار اعتراف کیا کہ یہ بڑا عظیم کام ہے، لیکن اب یہ بڑی طاقتیں اپنی طاقت کا استعمال کر کے مدارس کو ختم کرانا چاہتی ہیں، لیکن یہ اللہ کی مدد سے چل رہی ہیں، سوویت یونین ہمارے لئے ایک بڑی دلیل ہے کہ شکست خوردہ ہو کر چلا گیا، امریکا اتنی قوتوں کے باوجود بھی افغانستان سے نکلنے پر مجبور ہیں، اب اس ناکامی اور شکست کا بدلہ ان مدارس سے لے رہے ہیں، ہمارا برسر اقتدار طبقہ سب ان کا ساتھ دے رہا ہے کیونکہ یہ مدارس انکی راہ میں بڑی رکاوٹ ہیں۔

سوال: وزیر داخلہ چودھری نثار کے قول کے مطابق دس فیصد مدرسے دہشتگردی میں ملوث ہیں کیا یہ صحیح ہے؟

جواب: یہ نامعلوم FIR ہے اگر ایک مدرسہ کے بارے میں بھی ایسا کہا گیا تو سارے مدرسے مخدوش ہو جائیں گے۔ یہ لوگ اس ایک مدرسے کی نشاندہی کیوں نہیں کراتے، چودھری نثار سے پہلے پرویز مشرف کے زمانے میں بھی ہم نے چیلنج دیا تھا کہ اگر ایک مدرسہ میں بھی دہشتگردی کی ٹریننگ دی جا رہی ہو تو ہمارے ساتھ چل کر ہیلی کاپٹر کے ذریعہ اسکا وزٹ کریں گے، یا ہمیں دکھا دیں تو ہمارا وفاق المدارس اس کی

رجسٹریشن ایک منٹ میں منسوخ کرینگے، اور انکے خلاف کارروائی کرینگے۔ مگر افسوس! حکومت کی طرف سے کوئی سنجیدگی نہیں دکھائی گئی۔ ہمارے مدرسوں کا بھی ایک بورڈ ہے اور تمام مسلکوں کے تقریباً پانچ بورڈ ہیں، ہمارے اس بورڈ میں پچیس ہزار سے زائد مدارس ملحق ہیں، ہم سارے اس کا حصہ ہیں، ان مدارس میں کئی لاکھ طالب علم ہیں، اسی طرح بریلویوں کا بھی ایک بورڈ ہے، شیعوں کا بھی، غیر مقلدین کا بھی ہے، تقریباً پانچ بورڈز ہیں اور پھر ہم اسے اتحاد تنظیمات مدارس دینیہ کے نام سے مشترکہ پلیٹ فارم سے کام کر رہے ہیں، ان سے ہمارے حکمرانوں کی ملاقاتیں ہوتیں اور سارے حکمرانوں سے رجسٹریشن، مالیاتی اور تعلیمی نظام پر تفصیلی تبادلہ خیال ہوا، معاملات طے ہو گئے مگر جب ان کی باری آئی تو انہوں نے اس پر عمل درآمد سے گریز کیا، اب ملک بھر میں جہاں بھی ڈیکیتی اور دہشتگردی ہو جاتی ہے تو پھر یہ لوگ مدرسہ پر کچھڑا چھالنے کی کوشش کرتے رہتے ہیں۔

سوال: کیا یہ تمام مدارس اپنے اپنے بورڈ کے ساتھ رجسٹرڈ ہیں؟

جواب: جی ہاں! یہ تمام مدارس اپنے بورڈ کے ساتھ رجسٹرڈ ہیں، لیکن ہمارے حکمرانوں کو ان مدارس کے بارے میں کچھ علم ہی نہیں۔ اسلئے مدرسہ کے بارے میں من گھڑت باتیں کر رہے ہیں، اور نامعلوم FIR درج کر رہے ہیں، جو حقیقت کے خلاف ہے۔

سوال: حکومت کا ان مدارس میں کیا عمل دخل ہے؟

جواب: حکومت کا کلی عمل دخل ان مدارس کے نصاب اور نظام میں ہم تسلیم نہیں کر سکتے، کیونکہ ہمارے بورڈز، خود ان مدارس کا نفع و نقصان جانتے ہیں، اگر ہم حکومت کو ان میں عمل دخل کرنے کی اجازت دیں تو عنقریب یہ مدارس ختم کر دئے جائینگے، ہم ان کو مکالمہ کی دعوت دیتے ہیں اور کہتے ہیں کہ آؤ! ہمارا نصاب تعلیم چیک کرو، اگر چہ آپ کو چیک کرنے کا حق نہیں ہے، کیونکہ ہمیں حکومت ایک پیسہ نہیں دیتی اور نہ ہم حکومت سے پیسے لینا چاہتے ہیں، پرویز مشرف کے زمانے میں اربوں ڈالر آئے کہ مدارس میں بانٹو، لیکن ہماری تنظیمات نے اور ہم نے یہ فیصلہ کیا کہ ایک ڈالر بھی کسی نے لیا تو ہم اسکے خلاف کارروائی کرینگے، اب حکومت کا کیا حق بنتا ہے مدرسہ میں مداخلت کرنے کا؟ لیکن پھر بھی ہمارے دروازے کھلے ہیں کہ آؤ!، چیک کرو، ہمارے آڈٹ رپورٹس، فنانس سسٹم وغیرہ کھلی کتاب ہے۔ پچاس سال سے پاکستان کے معروف قدیمی چارٹرڈ اکاؤنٹ سے تمام حسابات کا آڈٹ کراتے ہیں اور اسے حسن اتفاق کہتے کہ آج ہی ہمیں تازہ

آڈٹ رپورٹ کی کاپی موصول ہوئی ہے جو ۲۸ جنوری کو جاری کی گئی، اسے آپ بھی ملاحظہ کر سکتے ہیں۔ اب حکومت چاہتی ہے کہ ہم انہیں سکول یا کالج بنائیں اور ان مدارس کا موجودہ تعلیمی نظام ختم کر ڈالیں کہ اس کی روح ہی ختم ہو جائے۔

سوال: حکومتیں باتیں کر رہی ہیں کہ ان مدارس کی کوئی چیز Exactly سامنے نہیں آئی، ریفارم ہونی چاہئے؟
جواب: وہ اپنے آپ کو باخبر ہی نہیں کرنا چاہتے، اچانک چھاپے مار رہے ہیں، مدارس و مساجد میں سے بیگناہ علماء اور طلباء کو گرفتار کر کے لے جا رہے ہیں، آج کی رپورٹ ہے کہ وہ کہتے ہیں کہ ہم نے دس ہزار آدمیوں کو گرفتار کر رکھا ہے، تو ان دس ہزار میں اکثر بے گناہ اور مظلوم ہیں۔ یہاں افغانستان کے جو مہاجرین ہیں، ان کے اپنے مدارس تھے، ان پیچاروں کا TTP، حکومتی اور ریاستی امور میں دخل اندازی سے کوئی تعلق ہی نہیں، تو انکو بھی اٹھا کر طورخم پار لے جاتے ہیں، وہ بے چارے یہاں پچاس سال سے رہ رہے ہیں، تعلیم اور کاروبار وغیرہ سب کچھ یہاں تھا تو انکی زندگی تباہ کر دی گئی۔

سوال: یہ دس ہزار لوگ جو پکڑے گئے ہیں کیا یہ پشاور حادثے کے بعد ہے یا اس سے پہلے کے بھی ہیں؟
جواب: 16 دسمبر پشاور کا سانحہ کی آڑ میں 9/11 کی طرح علماء کو پریشرا تزا کیا گیا ہے۔ یہ ایک سازش ہے کہ مسلم کلچر کو بدنام کیا جائے اور موقع پا کر ان پر حملہ آور ہو جائیں۔

سوال: کچھ لوگ مذہب کے نام کو دہشتگردی اور انتہاء پسندی کیلئے استعمال کرتے ہیں کیا یہ صحیح ہے؟
جواب: دیکھیں جو لوگ تخریب کار ہوتے ہیں اور دہشتگردی پھیلانا چاہتے ہیں وہ مذہب تو کیا انسانیت کو بھی استعمال کرنے کو عار نہیں سمجھتے اور آگ برسانے میں کسی کا بھی لحاظ نہیں رکھتے۔

سوال: کیا پاکستانی مدارس سے 90% فیصد لوگ افغانستان میں جہاد کے لئے گئے تھے؟
جواب: صرف یہاں سے نہیں بلکہ پوری دنیا سے اتنی بڑی تعداد میں گئے تھے سب سے زیادہ ڈالر تو امریکہ نے لگائے، امریکہ نے پوری دنیا سے لوگوں کو جمع کیا، تو کچھ افغان طالب علم بھی اپنے وطن کی آزادی کے لئے جہاد کیلئے جاتے تھے۔

سوال: ملا عمر اور isis کے بارے میں آپ کیا کہتے ہیں؟؟
جواب: افغانستان کے طالبان تمام چیزوں کو گہری نگاہ سے پرکھ رہے ہیں، البتہ جب تمام طاقتیں ISIS کے خلاف ایک ہو گئیں اور سارے اختلافات ختم کر کے ایک مشن پر راضی ہو گئے تو ”دال میں کچھ کالا

ضرور ہے لیکن ہم قبل از وقت کوئی تبصرہ نہیں کرنا چاہتے وقت گزرنے کے ساتھ ساتھ ساری حقیقتیں خود بخود عیاں ہو جائیں گی، کل اخبار میں آیا ہے کہ پاکستان میں داعش کیلئے بھرتی میں امریکی فنڈنگ ہو رہی ہے ایسے خیالات میں کسی چیز کے اچھے یا برے ہونے میں فیصلہ کرنا مشکل ہو جاتا ہے۔

سوال: اگر آپ وزیراعظم ہوتے تو آپ کیا کرتے اور دہشتگری کا خاتمہ کیسے کرتے؟

جواب: ہم ملک کو مغربی ممالک کے رحم و کرم پر نہیں چھوڑینگے، اور آزادانہ طور پر اپنے فیصلے خود کریں گے، ہم مساوی طور پر مغربی ممالک کے ساتھ تعلقات رکھیں گے۔

سوال: امریکہ افغانستان میں عوامی حکومت کو سپورٹ کر رہا ہے؟

جواب: امریکہ سے درخواست ہے کہ وہ مہربانی فرما کر افغانستان سے نکل جائے، تو ہمارے اور افغانستان کے سارے مسائل حل ہو جائیں گے۔ اور جب وہ افغانستان سے جاتے ہوئے ہمارے راستوں سے گزریں گے تو ہم ان کا استقبال کریں گے ہماری بھی جان چھوٹ جائے گی اور ان کی بھی۔

مؤتمر المصنفین جامعہ دارالعلوم حقانیہ کی نئی پیشکش

Afghan Taliban
War of IDEOLOGY
Struggle for Peace
by
Moulana Samiul Haq

انگریزی زبان میں اپنی نوعیت کی منفرد کتاب، افغان طالبان اور 9/11 کے تناظر میں جہاد، القاعدہ، اسامہ بن لادن، ملا محمد عمر، امریکی دہشت گردی اور دینی مدارس کے خلاف پروپیگنڈہ کو بے نقاب کرنے والی چشم کشا تحریریں، اسلام، جہاد اور دینی مدارس کے مغرب کی پیدا کردہ غلط فہمیوں کا ازالہ، مشرق و مغرب کے نامور اہل قلم، دانشوروں کی آراء پر مشتمل تاریخی دستاویز، ہر ورق چشم کشا، ہر سطر راز افشاء.....

صفحات 256 بہترین جلد، دیدہ زیب ٹائٹل، عمدہ کاغذ

ناشر: ایمل پبلشرز اسلام آباد - 0342-5548690

شیخ الاسلام مولانا محمد تقی عثمانی

میری علمی و مطالعاتی زندگی

شیخ الاسلام حضرت مولانا محمد تقی عثمانی صاحب مدظلہ جو میرے لئے حقیقی چچا سے بڑھ کر ہیں، آنجناب کی خدمت میں والد گرامی کی طرف سے ایک علمی سوالنامہ بھیجا گیا تھا جس کا آپ نے تفصیلی جواب ارسال فرمایا ہے، ان شاء اللہ قارئین ”الحق“ اور طلبائے کرام کیلئے یہ ایک بڑی اہم علمی سوغات ثابت ہوگی۔ ماہنامہ ”الحق“ کیلئے حضرت مدظلہ کی خصوصی تحریر بھیجنے کے لئے ہم سب صمیم قلب سے ان کا شکر یہ ادا کرتے ہیں اور ان کی درازی عمر و صحتیابی اور مزید علمی و دینی خدمات کے لئے دعا گو ہیں..... (مدیر)

الحمد لله رب العالمين، والصلاة والسلام على رسوله الكريم، وعلى آله وأصحابه

أجمعين، وعلى كل من تبعهم بإحسان إلى يوم الدين

اما بعد! پچھلے دنوں مجھے اپنے مطالعے کے تجربات سے متعلق دو سوالنامے موصول ہوئے، جن میں سے ایک سوالنامہ برادر گرامی قدر حضرت مولانا سمیع الحق صاحب کی طرف سے تھا، اس قسم کا ایک سوالنامہ وہ ماہنامہ ”الحق“ کی طرف سے کئی سال پہلے بھی مختلف اہل علم اور اہل قلم کے پاس بھیج چکے ہیں اور ان کے جوابات بھی ”الحق“ میں شائع ہوتے رہے، اسی قسم کا ایک سوالنامہ دوبارہ نئے اہل قلم کے پاس بھیجا گیا ہے۔

حقیقت تو یہ ہے کہ میں کیا؟ اور میرا مطالعہ کیا؟ اس قسم کے سوالناموں کا مفید جواب دینے کے لئے جو علم و فضل اور وسیع اور عمیق نگاہ ہونی چاہیے اس سے اپنے آپ کو تہی دامن پاتا ہوں، اس لئے مدت سے یہ سوالنامے میرے پاس اس حیرت کے عالم میں رکھے ہیں کہ ان کا کیا جواب دوں.....

نہ گلم، نہ یا سمینم، نہ درخت سایہ درام ہمہ حیرتم کہ دہقان بچہ کار کشت مارا

دوسری طرف پے در پے مصروفیات اور اسفار نے بھی ان سوالات کی طرف متوجہ ہونے کا موقع

نہیں دیا، اب جبکہ میں ایک علالت سے الحمد للہ رو بہ صحت ہوں اور صرف ہلکے پھلکے کام ہی کر سکتا ہوں، خیال

آیا کہ ان دو فرمائشوں کو اپنی بساط کی حد تک پورا کرنے کی کوشش کروں۔ سوالناموں کا نمبر وار جواب تو مجھے اب بھی مشکل معلوم ہو رہا ہے لیکن.....

دریں کتاب پریشاں نہ بنی ار ترتیب عجب مدار کہ چوں حال من پریشان است
میں نے جب سے آنکھ کھولی اپنے گھر کے ایک بڑے حصے کو کتابوں کی الماریوں سے بھرا ہوا دیکھا، میرے والد ماجد حضرت مولانا مفتی محمد شفیع صاحب کتابوں کو اپنی سب سے بڑی پونجی سمجھا کرتے تھے، قلیل آمدنی کے باوجود اس کا اچھا خاصہ حصہ کتابوں کی خریداری پر صرف فرماتے اور جب ہندوستان سے پاکستان کی طرف ہجرت کی تو اپنا گھر بار وغیرہ سب چھوڑ کر آئے، لیکن کتابوں کا ذخیرہ جتنا ساتھ لاسکتے تھے وہ ساتھ لائے اور جو ساتھ نہ آسکا اسے منگوانے کیلئے ہر طرح کی کوششیں فرمائیں، یہاں تک کہ وہ سارا پاکستان منتقل ہو گیا۔ یہاں تک کہ حضرت والد صاحب کے مکان میں علمی اور دینی کتابوں کا اتنا ذخیرہ ہو گیا تھا کہ حضرت شیخ الاسلام علامہ شبیر احمد صاحب عثمانی بعض اوقات کسی مسئلے کی تحقیق اور کتابوں سے رجوع کے لئے حضرت والد صاحب کے پاس آیا کرتے تھے۔

اپنے چاروں طرف کتابیں تو نظر آتی تھیں اور حضرت والد ماجد کا ان کے ساتھ شغف بھی روزانہ دیکھتا تھا، اور اس کی بناء پر کتابوں سے انجانی سی محبت بھی معلوم ہوتی تھی، اور ان میں سے کئی کتابوں کے نام بار بار دیکھ کر یاد ہو گئے تھے۔ لیکن ان کے مضامین کی معرفت اور ان سے استفادہ اپنی پہنچ سے باہر تھا، خاص طور پر حضرت مولانا مفتی ولی حسن صاحب کی وسعت مطالعہ ان کے ہر درس سے جھلکتی تھی، انہوں نے رفتہ رفتہ کتب بنی کا شوق پیدا کیا اور کبھی کبھی کسی کتاب کی طرف رہنمائی فرما کر اس کے مطالعے کا حکم دیتے، شروع میں یہ مطالعہ سیرت طیبہ اور صحابہ کرام کے حالات کی حد تک تھا، پھر جوں جوں درس نظامی کی تعلیم آگے بڑھتی گئی، رفتہ رفتہ دوسری علمی کتابوں کو بھی دیکھنے کا شوق پیدا ہوا، حضرت مفتی ولی حسن صاحب کے پاس حضرت مولانا عبدالرشید نعمانی صاحب بکثرت تشریف لایا کرتے تھے، اور جب دونوں جمع ہوتے تو ان کا موضوع گفتگو زیادہ تر مختلف کتابوں اور ان کے مولفین کا تذکرہ ہوتا تھا، اس سے رفتہ رفتہ یہ جستجو پیدا ہوئی کہ حضرت والد صاحب نے گھر میں کتابوں کا جو ذخیرہ رکھا ہوا تھا اس سے راہ و رسم پیدا کی جائے۔

چنانچہ جب میں جب چودہ پندرہ سال کی عمر میں تھا، اس وقت میرا یہ محبوب مشغلہ ہو گیا کہ چھٹی کے دنوں میں میں نے حضرت والد صاحب کی کتابوں کو الٹ پلٹ کر دیکھنا شروع کیا، اور جس ترتیب سے الماری میں کتابیں رکھی ہوئی تھیں، اسی ترتیب سے کتابوں کو کھول کر دیکھا اور یہ معلوم کرنے کی کوشش کرتا کہ کتاب کا مصنف کون ہے، کس موضوع پر وہ لکھی گئی ہے، اور اسکی فہرست مضامین پر بھی نظر ڈالتا اور فہرست

مضامین میں جو موضوع دلچسپ نظر آتا اسکو اپنی بساط کی حد تک پڑھنے کی بھی کوشش کرتا۔ یہاں تک کہ گھر کے کتب خانے کے ساتھ بھی کیا۔ اس کا فائدہ یہ ہوا کہ آئندہ جب کسی مسئلے کی معلومات حاصل کرنے کی ضرورت پیش آتی تو خود سے یاد آجاتا تھا کہ یہ مسئلہ کس کتاب میں دیکھنا چاہیے۔

بچپن ہی سے اپنے گھر میں ماحول اور اساتذہ کرام کی تعلیم و تربیت کے نتیجے میں مجھے شعر و ادب سے بھے خصوصی مناسبت ہوگئی تھی۔ حضرت والد صاحب رحمۃ اللہ علیہ کے پاس ملک اور بیرون ملک سے بہت سے رسائل و جرائد آیا کرتے تھے۔ تقریباً وہ سب اپنی دلچسپی کی حد تک نظر سے گزرتے تھے۔ ادب و انشاء کے شوق ہی کی بناء پر میں نے اس دور کے مشہور اہل قلم کی کتابیں بھی ذوق و شوق سے پڑھیں، جن میں حضرت مولانا سید سلیمان ندوی، حضرت مولانا مناظر احسن گیلانی، حضرت مولانا ابوالحسن علی ندوی رحمہم اللہ تعالیٰ وغیرہ بطور خاص قابل ذکر ہیں۔ مولانا ابوالکلام آزاد کی ”غبار خاطر“ بڑے ذوق و شوق سے پڑھی۔ ادب و انشاء کا یہ شوق مجھے بلا لحاظ مسلک و مشرب ہر قسم کے اہل قلم کی تحریریں پڑھنے کی طرف لے گیا۔ الحمد للہ اپنے والد ماجد اور اساتذہ کرام کی تربیت کے نتیجے میں کسی غلط نظریے سے تاثر تو کبھی پیدا نہیں ہوا، لیکن اسلوب نگارش کے حوالے سے میں نے ہر طرح کے مصنفین سے استفادہ کیا، خاص طور پر مغربی افکار و نظریات کو سمجھنے اور اس پر تنقید کے سلسلے میں مجھے جو کتاب بھی نظر آتی اس سے بقدر ضرورت استفادہ کرتا تھا۔ اسی ذیل میں مولانا سید ابوالاعلیٰ مودودی کی بیشتر کتابیں بھی مطالعہ میں آئیں۔ بہت سے مسائل میں اختلاف کے باوجود ادب و انشاء کے لحاظ سے انکا اسلوب تحریر میں کوئی باتیں ایسی ہیں جن سے ایک معتدل تحریر کو پرہیز کرنا چاہئے۔

یہ سب رسمی طالب علمی کے زمانے کے سے متعلق تھا۔ جب تدریس و تالیف کی عملی زندگی میں قدم رکھا تو زیادہ تر مطالعہ اپنی زیر تدریس کتابوں اور زیر تالیف مضامین کی حد تک محدود ہو گیا۔ لیکن تدریس کے دوران بھی طبیعت کچھ ایسی رہی کہ جو مضمون یا کتاب پڑھانی ہوتی اس کے جملہ متعلقات اپنے پاس جمع کر کے رکھتا تھا، اور انکے مطالعہ میں خاصا وقت صرف کرتا تھا۔ البتہ اس میں سے طلبہ کو صرف اتنی بات بیان کرنے کیلئے منتخب کرتا جو انکی ذہنی سطح اور ضرورت کے مطابق ہو۔ چنانچہ جب عربی نحو پڑھانے کا وقت آیا تو اسکی معروف و متداول شروح کے علاوہ موضوع کی دوسری اہم کتابیں بھی سامنے رکھا کرتا تھا۔ کسی کتاب کے شروع میں عام طور سے مقدمۃ العلم کے طور پر کچھ مباحث بیان کرنے کا دستور شروع سے چلا آتا ہے۔ جب مجھے عربی نحو کی اعلیٰ کتابیں شرح جامی وغیرہ پڑھانے کی نوبت آئی تو مجھے یاد آیا کہ حضرت والد صاحب کی

کتابوں میں علامہ جلال الدین سیوطیؒ کی ایک کتاب ”الافتراح فی اصول النحو“ میں نے اپنی کتابوں کی جستجو کے زمانہ میں دیکھی تھی، چنانچہ میں نے اسکے مباحث کا خلاصہ مقدمۃ العلم کے طور پر بیان کیا، جو خود میرے لئے مفید ثابت ہوا۔ اسی طرح عربی ادب پڑھاتے وقت وہ چار کتابیں جنہیں ادب کے ارکان اربعہ کہا جاتا ہے، یعنی ”ادب الکاتب؛ لابن قتیبہ، البیان والتبیین؛ للجاحظ، ”الکامل للمبرد“ اور ”الآمالی“ لابن علی القالی“ ان میں سے آمالی تو مجھے میسر نہ آسکی، لیکن باقی تین کتابوں سے بھرپور استفادہ کیا۔

بیرونی اسفار کے دوران میرے اوقات کا ایک بڑا حصہ وہاں کے کتب خانوں کی سیر کا ہوتا تھا۔ اس جستجو میں ایسے کتب خانوں کا جائزہ بھی لینے کی کوشش کی جنہیں عرف عام میں کباڑی کہا جاتا ہے، اور بعض اوقات میں نے کئی کئی گھنٹے بوسیدہ کتابوں کی چھان بین میں گزارے، یہاں تک کہ کپڑے گرد و غبار سے اٹ گئے۔

اسی طرح کتاب یا مضمون کی تالیف کیلئے جن کتابوں کی ضرورت پڑتی تھی، انکا بقدر ضرورت مطالعہ کرنے کا معمول تھا، اور باطل نظریات و افکار کی تردید میں کچھ لکھتے وقت شروع سے اس بات کا اہتمام اور التزام کیا کہ جس پر کوئی تنقید کرنی ہو اسکی بات خود اس کی تحریر و تقریر سے پورے سیاق و سباق کے ساتھ سمجھنے کی کوشش کی جائے اور اس پر تنقید کی جائے۔ چنانچہ جب عیسائیت پر کام کیا تو جو کتابیں عیسائیت کی تردید میں لکھی گئی ہیں، ان سے زیادہ ان کتابوں کا مطالعہ کیا جو خود عیسائی علماء نے اپنی مذہب کی تائید و نصرت میں لکھیں، تاکہ جو تنقید یا تردید ہو ان کی مسلم باتوں کی بنیاد پر ہو، اور کوئی ایسی بات انکی طرف منسوب نہ کی جائے انکے اپنے اعتراف کے بغیر ہو۔ اسی طرح جب مرزائیوں کے بارے میں لکھنے کی نوبت آئی تو انکی تردید میں لکھی ہوئی کتابوں سے زیادہ خود انکی کتابوں کو پورے سیاق و سباق کے ساتھ دیکھ کر اور انکا مفہوم پورے اطمینان و اعتماد کیساتھ سمجھ کر ان پر تبصرہ کیا۔ یہی عمل تجدّد پسندوں کے افکار و نظریات سے متعلق بھی پیش نظر رہا۔

جب یہ سوال کیا جاتا ہے کہ کن کتابوں اور مصنفین نے سب سے زیادہ متاثر کیا تو تاثر کے اعتبار سے کتابوں اور مصنفین کی ایک طویل فہرست ذہن میں آجاتی ہے، جس کی بارے میں یہ فیصلہ کرنا مشکل ہوتا ہے کہ کس کو کس پر ترجیح جائے.....

ز فرق تا بقدم ، ہر کجا کہ می نگریم

کرشمہ دامن دل می کشد کہ جاہنجاست

لیکن خالص اور نظریاتی مقاصد سے ہٹ کر صرف اپنی اصلاح اور عملی زندگی کے اثرات کے نقطہ نظر سے اپنی محسن کتابوں کے بارے میں سوال کیا جائے تو میرا ایک ہی جواب ہوگا، اور وہ حکیم الامت حضرت مولانا اشرف علی تھانوی قدس سرہ کے مواعظ کا ذخیرہ ہے۔ ابتدائی مطالعے کے دور میں حضرت کی تالیفات اور مواعظ و ملفوظات اپنی فہم و ادراک کی پہنچ سے بالاتر بھی معلوم ہوتے تھے، اسلئے انہیں دلچسپی کے

ساتھ پڑھنے کے مواقع کم آئے، لیکن حضرت والد ماجدؒ اور اپنے شیخ حضرت عارفی قدس سرہ کی ہدایت پر روزانہ معمول کے طور پر جب مواعظ کا مطالعہ شروع کیا تو رفتہ رفتہ اُن میں دلچسپی اس قدر بڑھی کہ شروع کرنے کے بعد کسی حد پر زکنا طبعیت پر بار ہونے لگا۔ اندازہ ہوا کہ ان مواعظ میں علوم و معارف کا ایسا دریا موجزن ہے جس کا کوئی کنارہ نہیں، خاص طور دین کی صحیح سمجھ، اسکی حدود کی پہچان اور نفس انسانی کی معرفت اور اس کو اصلاح کی راستے پر لگانے کی جو تدبیریں اُن میں نظر آئیں، وہ اپنی نظیر آپ ہیں۔ اپنی عملی اصلاح سے تو اب بھی اپنی نا اہلی کی وجہ سے محروم ہوں، لیکن دین کا راستہ ان مواعظ کی بدولت الحمد للہ ذہن میں اتنا صاف اور مستقیم ہو گیا کہ اس میں کوئی شک باقی نہ رہا۔

مغربی افکار کے غلبہ سے جو گمراہیاں اور غلط فہمیاں ہمارے دور میں پیدا ہوئیں ان کے بارے میں میں نے اپنے زمانے کے مشہور اہل قلم کی تحریریں بڑی حد تک پڑھی ہیں، اور ان سے استفادہ بھی کیا ہے۔ ان میں سے کسی کوشش کی بھی ناقدری نہیں کی جاسکتی ہے، لیکن ان گمراہیوں اور غلط فہمیوں کی جو اصل بنیاد ہے اس پر جتنا جامع تبصرہ حکیم الامت حضرت مولانا اشرف علی تھانویؒ کی کتاب ”الانتباہات المفیدۃ“ اور اسکی شرح ”حل الانتباہات“ میں موجود ہے، شائد اسکا کوئی ثانی ہی نہیں۔ اسی لئے میں نے جناب پروفیسر محمد حسن عسکری صاحب مرحوم سے فرمائش کر کے اس کا انگریزی ترجمہ کروایا، نیز اپنے ایک رفیق مولانا نور البشر صاحب حفظہ اللہ تعالیٰ سے اسکا عربی ترجمہ کرا کے شائع کیا۔

جب سے تدریس اور تصنیف و تالیف میں اشتغال بڑھا ہے شوقیہ مطالعے کے مواقع بہت کم ملتے ہیں، اور بہت سی کتابیں اس انتظار میں بھی رکھی رہتی ہیں کہ ذرا مہلت ملے تو ان سے استفادہ کر سکوں، لیکن مصروفیت اور اسفار کے ہنگاموں میں بھی کچھ نہ کچھ وقت اپنے شوق کے تسکین کے لئے نکال لیتا ہوں، چاہے وہ سرسری انداز میں ہی ہوں، لیکن یہ اپنی جگہ حقیقت ہے کہ نرا مطالعہ انسان کی زندگی پر اتنا اثر انداز نہیں ہوتا جتنا اثر کسی شخصیت کی صحبت اور مطالعے سے معلومات میں اضافہ تو ہو جاتا ہے لیکن صحیح فہم، اعتدال مزاج اور اصلاح نفس شخصیات کی صحبت ہی سے حاصل ہوتی ہے۔

۔ نہ کتابوں سے نہ کالج سے نہ زر سے پیدا دین ہوتا ہے بزرگوں کی نظر سے پیدا

ان چند بے ربط سی باتوں پر اپنی گزارشات ختم کر دیتا ہوں۔ اگر ان سے آپکا مقصد پورا نہ ہوتا ہو، تو

بندہ کی کم فہمی پر محمول فرما کر ان کو ضائع فرمادیں، بندہ کو ان کو اشاعت نہ ہونے کی کوئی شکایت نہ ہوگی۔

فقط والسلام

۱۴۳۶/۴/۱ھ

بندہ محمد تقی عثمانی

مرتب: مولانا حافظ عرفان الحق اظہار حقانی*

(قسط ۳۵)

عہد طالب علمی میں مولانا سمیع الحق مدظلہ کے علمی منتخبات

(۱۹۶۸ء کی ڈائری)

عم محترم حضرت مولانا سمیع الحق صاحب دامت برکاتہم آٹھ نو سال کی نوعمری سے معمولات کی ڈائری لکھنے کے عادی تھے۔ ان ڈائیریوں میں آپ اپنے ذاتی اور عظیم والد شیخ الحدیث حضرت مولانا عبدالحق کے معمولات شب و روز اور اسفار کے علاوہ اعزہ واقارب اہل محلہ و گرد و پیش اور ملکی و بین الاقوامی سطح پر رونما ہونے والے احوال و واقعات درج فرماتے۔ آپ کی اولین ڈائری ۱۹۴۹ء کی لکھی ہوئی ہے۔ جس سے آپ کا ذوق اور علمی شغف بچپن سے عیاں ہوتا ہے۔ احقر نے جب ان ڈائیریوں پر سرسری نگاہ ڈالی تو معلوم ہوا کہ جا بجا دوران مطالعہ کوئی عجیب واقعہ، تحقیقی عبارت، علمی لطیفہ، مطلب خیز شعر، ادبی نکتہ اور تاریخی عجوبہ آپ نے دیکھا تو اسے ڈائری میں محفوظ کر لیا۔ اس پر دل میں خیال آیا کہ کیوں نہ مطالعہ کے اس نچوڑ اور سینکڑوں رسائل اور ہزار ہا صفحات کے عطر کشید کو قارئین کے سامنے پیش کیا جائے جس سے آئندہ آنے والی نسلیں اور اسیران ذوق مطالعہ استفادہ کر سکیں۔ تاہم یہ واضح رہے کہ نہ تو یہ مستقل کوئی تالیف ہے اور نہ ہی شائع کرنے کے خیال سے اسے مرتب کیا گیا ہے۔ اسلئے ان میں اسلوب کی یکسانیت اور موضوعاتی ربط پایا جانا ضروری نہیں..... (مرتب)

اسیر مالٹا، تلمیذ و رفیق شیخ الہند مولانا عزیز گل اور ان کے رفقاء سے مصر میں پوچھ گچھ:

۲۱ اپریل: آج مولانا عبدالقدوس قاسمی فاضل دیوبند کے صاحبزادے سجاد مقتول (شہید) کی تعزیت کیلئے احقر زیارت کا صاحب گیا اسیر مالٹا مولانا عزیز گل مدظلہ بھی موجود تھے رات وہیں قیام ہوا خلاف معمول میرے چھیڑنے پر حضرت نے اسارت مالٹا اور تحریک پر بڑی کھل کر گفتگو فرمائی کہ عموماً اس موضوع کو ٹالتے تھے۔

آج مالٹا جیزہ کے قید خانوں پر بھی روشنی ڈالی کہا مصر پہنچ کر انگریز افسر نے خوب شراب پی پھر ان کا بڑا چیخنے چلانے لگا کہ ہم مجاز نہیں انہوں نے ایک تنگ خیمہ میں ستون (بانس) کے ساتھ ہمیں کھڑا کیا سنگین چڑھانے کی بندوقوں کی آوازیں تھیں مگر ہمارے دل میں خدا نے ڈال دیا تھا کہ یہ تو مجاز نہیں کہ گولی

چلائیں حاکم کے سامنے میرا بھی بیان لیا گیا میں ہر بات پر لانسلم کہتا کہ کہیں شیخ (مولانا محمود الحسن دیوبندی) پر شہادت نہ ہو جائے سمسٹہ (مجاہدین بالاکوٹ کا مرکز) کے نام سے بھی انکار کر دیا کہ میں تو سمسٹہ نہیں مرکز دیکھا تھا حاجی صاحب ترنگ زئی کے بارہ میں پوچھ گچھ ہوئی میں نے انہیں مولانا عبید اللہ سندھی کے ہاں دیوبند میں دیکھا تھا مولانا مدنی سے بھی سوالات کرتے رہے مگر وہ انہیں لمبی چوڑی تقاریر میں الجھا دیتے اور انگریز منتظر رہتا کہ کہیں کام کی بات ان سے نکل آئے گی مگر حضرت سے کوئی کام کی بات نہ نکلتی اس نے کہا کہ ہندوستان کے بڑے بڑے لوگوں کی شہادت تو پیش کر دو فرمایا ان لوگوں کو بہت کچھ صحیح معلوم تھا اس سلسلہ میں انہوں نے آزاد گل میاں صاحب کا نام بھی لیا کہ مولانا سیف الرحمن نے انہیں لگا دیا تھا۔

اس سے قبل ایک ملاقات جو حضرت شیخ الہند کے رفیق خاص کے ساتھ ان کی آبائی زمین سخاکوٹ میں ۶ شوال ۷۷ھ کو موصوف کے بھتیجے مولانا عبداللہ کا کاخیل کی معیت میں ہوئی تھی جس میں احقر نے خواہش کا اظہار کیا تھا کہ شیخ الہند کی تحریک حریت کے واقعات پر روشنی ڈال دی جائے لیکن حضرت موصوف نے سختی سے انکار کیا اور کہا کہ پلار تہ دے ڈیر معلومات دی ہغہ نہ معلوم کہ مادا سیزو نہ ہیر کڑی دی زہ یادؤل نہ

غوازم (یعنی آپکے والد کو کافی معلومات ہیں ان سے معلوم کرو میں نے یہ چیزیں بھلا دی ہیں ان کو یاد کرنا نہیں چاہتا) دوران گفتگو ایک دفعہ ترکی کا ذکر آیا تو پھر میں نے گفتگو کو اس طرف موڑتے ہوئے کہا کہ حضرت آپ نے ترکی کا سفر کیا ہے؟ کہا نہیں میں نے کہا کہ حضرت شیخ الہند کی تحریک میں تو ترکی بھی جانا شامل تھا پھر سختی سے کہا کہ اس موضوع پر نہ بولے اور کہا کہ اللہ تعالیٰ کی امانت ہیں جس وقت وہ چاہے گا ان اشیاء اور واقعات کو ظاہر کر دوں گا اور کہا کہ اب حضرت مدنی نے نقش حیات وغیرہ میں روشنی ڈالی ہے اسے پڑھ لیں میں نے پھر جرات کرتے ہوئے کہا کہ حضرت یہ اسرار مخفی رہنے کی چیزیں نہیں ہم اخلاف کیلئے لائحہ عمل واضح ہونا چاہیے تو کہا کہ جس وقت اللہ چاہے گا آپکو سب کچھ ظاہر ہو جائے گا صبح کے وقت میں نے پھر گستاخی کرتے ہوئے عرض کیا کہ حضرت ابھی تک کچھ جزئیات واضح ہو چکی ہیں لیکن تفصیلی حالات اور مقاصد مبہم ہیں تو فرمایا کہ لوگوں نے جزئیات سے کیا فائدہ لیا اور کیا عمل کیا کہ تفصیلی واقعات کا پوچھنا چاہتے ہو ایسا محسوس ہوا کہ حضرت موصوف ان واقعات کو بھلانا چاہتے ہیں اور جہاں تک ہو سکے ان ناشر مندہ تعبیر سہانے خوابوں کی یاد سے گریز کرتے ہیں وہ حضرت شیخ الہند کی محبت میں فنا ہیں دوران گفتگو بار بار ”مولانا، مولانا“ کا ذکر آتا تھا جس سے مراد ان کا شیخ الہند کی ذات ہوتی تھی دیگر اکابر معاصرین کو صرف نام سے یاد فرماتے ہیں

حضرت مولانا حسین احمد مدنی سے بے پناہ عشق و محبت:

معاصرت و رفاقت کے باوجود آپ کو حضرت شیخ مدنی کے ساتھ بے پناہ عشق و محبت ہے قسم کھا کر کہا کہ میں اگر چہ خط و کتابت میں حد سے زیادہ کاہل اور بے پرواہ ہوں لیکن اللہ حاضر ہے کہ دس سال کے اس عرصہ میں مولانا مدنی میرے دل و دماغ سے غائب نہیں ہوئے میں ذہن میں ہمیشہ انہیں خط لکھتا رہتا ہوں کبھی کبھی ہتھیلی پر مضمون لکھتا ہوں کہ حضرت یہ واقعہ پیش ہے یہ ارادہ ہے کبھی کانوں میں آواز محسوس ہوتی ہے کہ حضرت کہتے ہیں ”یہ کیا حماقت ہے“، ”یہ کیا بات ہے“ گویا بیداری یا خواب میں حضرت مجھ سے علیحدہ نہیں ہوئے۔

پھر دروناک انداز میں کہا آہ اب حضرت کی عمر بھی ڈھلتا ہوا سایہ ہے اور دیکھئے ملاقات نصیب ہوتی یا نہیں اس کے بعد حضرت شیخ مدنی کی استقامت اور کمالات پر گفتگو کرتے رہے میں نے جب دارالعلوم دیوبند کے مستقبل کے متعلق ان کے خیالات معلوم کرنا چاہے تو فرمایا اس سے مطمئن رہئے۔ لایزال اللہ یغرس لہذا للدين غرساً اللہ خود حفاظت کرے گا قاسم (بانی دارالعلوم) کے بعد محمود (شیخ الہند) اور انور شاہ کشمیری کے بعد حسین احمد پیدا ہوتے رہیں گے جب تک وہ چاہے مولانا عبدالحق نے مدرسہ قائم کر کے فرض کفایہ ادا کیا:

میری حیرت اور خوشی کی انتہا نہ رہی جب اس کے بعد انہوں نے گفتگو کو دارالعلوم حقانیہ کی طرف موڑتے ہوئے کہا کہ دیکھئے خدا کی شان کہ پاکستان میں دین اور دینی علوم کی حفاظت کیلئے اللہ نے عبدالحق کو کھڑا کیا اس کام کیلئے وہ ہر حال میں موزوں ہیں عبدالحق صاحب مسکین الطبع اور نفس کش انسان ہیں اور گویا وہ اس کیلئے پیدا کئے گئے ہیں انہوں نے فرض کفایہ ادا کر دیا ہے ہم ساروں کی طرف سے، ہمارا نفس بڑا ہے ہم میں تکبر ہے ہم یہ کام نہیں کر سکتے تھے میں نے کہا حضرت آپ دارالعلوم کی کامیابی کے لئے دعا فرمادیں فرمایا نہیں آپ کے کہنے پر نہیں پھر فرمایا نادان، آپ کو کیا معلوم ہے حقانیہ کو ہم نے اپنا مدرسہ سمجھ لیا ہے اس کے لئے دعا میرا فریضہ ہے اور دارالعلوم کا وجود انہیں صبح و شام کی دعاؤں کا ثمرہ ہے آپ لوگ دارالعلوم حقانیہ کے بارے میں مطمئن رہیے پھر فرمایا کہ پیر صاحب (ایک مقامی بزرگ) آپ کے مقابلہ میں جو کچھ کر رہے ہیں اس کی فکر نہ کریں حق کے مقابلہ میں ہمیشہ رکاوٹیں پیدا ہوتی ہیں پھر کہا کہ والد صاحب کو میرا یہ پیغام پہنچادیں کہ دیگر مدارس کی طرح وہاں طلبہ سے چندہ نہ کرایا جائے اس میں طلبہ کی بے عزتی ہے (الحمد

لہذا دارالعلوم میں یہ سلسلہ قطعی بند ہے) اور دوسرے وہ سوال کے عادی ہو جاتے ہیں دوسرا یہ کہ اپنے شاگردوں کو اور مدارس بنانے سے منع کریں اور حقانیہ کو جو مرکزیت حاصل ہے اس کو خراب نہ کریں اگر خواہ مخواہ مدارس بنائے جائیں تو شرح جامی تک پڑھانے کے بعد وہ طلبہ کو حقانیہ بھیجا کریں پھر فرمایا کہ میں نے ابھی تک قصور کیا ہے اور فریضہ میں کوتاہی کی کہ آپ کے ہاں ابھی تک حاضر نہیں ہوا اور موقع ملنے پر آؤنگا۔

○

۱۸ اپریل: رات کو مولانا احتشام الحق تھانوی کی تقریر چوک یادگار میں سنی۔

۱۴ اپریل: آج ۱۳ اور ۱۴ کی درمیانی شب ۹ بجے کے قریب برادر مٹمس الرحمن ولد جناب عبدالرحمن بابا (شیخ الحدیث کے عم محترم) کا پہلا فرزند پیدا ہوا۔

۱۶ اپریل: بعد از ظہر جمعیت علماء اسلام نوشہرہ کی میٹنگ میں شرکت کی۔ شام ۷ بجے پیرمانگی شریف کی دعوت میں شرکت کی۔

۱۷ اپریل: الحاج شیر افضل خان ممبر شوریٰ حقانیہ کے ہاں دعوت میں شرکت کی، جہاں علاقہ کے بااثر شخصیات بھی موجود تھے۔ اس موقع پر پیرمانگی شریف سے مختلف امور پر گفتگو رہی جن میں حضرت ام المومنین عائشہؓ کی عمر مبارک، ڈاکٹر فضل الرحمن کی فتنہ انگیزیاں شامل تھیں، جناب غلام فاروق خٹک صاحب (وفاقی وزیر گورنر مشرقی پاکستان) سے بھی تفصیلی گفتگو ہوئی۔

۲۰ اپریل: قاری سعید الرحمن صاحب ۷ بجے سفر حج سے واپس راولپنڈی پہنچے۔ میں بھی ان کے استقبال کے لئے گیا تھا۔

۲۶ اپریل: گورنر کی طرف سے ماہنامہ ”الحق“ کے بارے میں وارننگ ملی۔

شیخ الحدیث صاحب کا پشاور کی مسجد قاسم علی خان میں درس قرآن کا افتتاح:

۲۵ اپریل۔ ۲۶ محرم ۱۳۸۸ھ: پشاور کے انجمن تبلیغ قرآن و سنت کے زیر اہتمام مسجد قاسم علی خان میں بعد از نماز عشاء والد ماجد حضرت شیخ الحدیث صاحب نے دو گھنٹہ پر محیط درس قرآن دے کر انجمن کے زیر اہتمام مجالس دروس قرآن کا افتتاح فرمایا۔ مسجد قاسم علی خان کا یہ درس قرآن دارالعلوم حقانیہ کے فاضل مولانا محمد یعقوب قاسمی دیتے ہیں، انجمن مذکورہ کی سرپرستی مولانا مفتی عبدالقیوم پوپلزئی فرماتے ہیں۔

شیخ الحدیث صاحب کا راولپنڈی شمشیر علی خان کی خواہش پر احمد نگر کا دورہ اور خطاب:

۳ مئی ۶۸ء بمطابق ۴ صفر: برطانیہ میں مقیم دارالعلوم کے ایک مخلص پاکستانی ہمدرد راولپنڈی شمشیر علی خان

کی خواہش پر والد ماجد تحصیل وزیر آباد کے موضع احمد نگر تشریف لے گئے جہاں آپ نے بعد از نماز
عشاء ختم نبوت کے موضوع پر مفصل خطاب فرمایا۔ احقر بھی بطور خادم ساتھ تھا۔
حضرت شیخ الحدیث کالاہور میں جمعیت کے تاریخی کانفرنس سے خطاب:

۱۴ مئی، ۵۔ صفر: حضرت والد صاحب احمد نگر سے لاہور تشریف لے گئے جہاں موچی دروازہ میں
جمعیت علماء اسلام کے مشہور نظام شریعت تاریخی کانفرنس میں دو بجے ارباب دعوت و عزیمت علماء
حق کے کارناموں اور کردار کی روشنی میں اہل علم کی ذمہ داریوں پر خطاب فرمایا پھر برکت علی ہال کے
جلسہ میں شرکت کی۔ ۵ مئی کو بھی جلسے میں شریک رہے، بعد از ظہر علماء کا پاکستان میں پہلا تاریخی جلوس
نکلا۔ والد صاحب پہلی کار میں تشریف فرما تھے اور جلوس کے اختتام تک ساتھ رہے۔

ضیاء العلوم بیگم پورہ لاہور میں درس قرآن:

۵: مئی ۶ / صفر ۱۹۶۸ء: بعد از نماز عشاء شیخ الحدیث والدی المکرم بیگم پورہ کے علاقہ (لاہور) میں حقانیہ
کے ایک ہونہار فاضل مولانا لطیف الرحمن (گلگتی جو کہ حضرت کے چہیتے شاگرد ہیں) کے قائم کردہ مدرسہ
ضیاء العلوم تشریف لے گئے۔ جہاں مدرسہ کا معائنہ بھی فرمایا اور بعد از عشاء درس قرآن بھی دیا۔ الحمد للہ
کہ یہ مدرسہ فاضل مذکور کے مساعی کے طفیل بڑی تیزی سے ترقی کے مراحل طے کر رہا ہے۔

میاں عبداللہ جی کی سرکردگی میں بیرون ممالک کی جماعت کی آمد:

۹ مئی ۱۹۶۸ء، ۱۰ صفر ۸۸ء: تبلیغی جماعت کے میاں جی عبداللہ صاحب رائیونڈ دیگر سرکردہ حضرات
کی معیت میں بیرون ممالک کی جماعت کیساتھ دارالعلوم تشریف لائے اس جماعت میں شام سوڈان
ترکی اور عراق کے علاوہ امریکہ کے بعض نو مسلم نیکرو حضرات بھی شامل تھے دارالحدیث میں شام اور
سوڈان کے بعض حضرات کے پر خلوص جذبات و خیالات (عربی زبان میں) سے طلبہ مستفید ہوئے۔

حضرت مولانا نصیر الدین غور غشتوی دامت برکاتہم کی آمد:

حضرت مولانا نصیر الدین غور غشتوی صاحب ایک سفر کے دوران دارالعلوم حقانیہ تشریف لائے طلبہ و اساتذہ
کو شرف مصافحہ و ہمکلامی حاصل ہوا آپ نے دارالعلوم کی باطنی و ظاہری ترقیات کیلئے دعائیں فرمائیں۔

دارالعلوم اتمانزئی اور نوشہرہ انجمن خدام الدین کے جلسوں میں شرکت

۱۱ مئی ۱۹۶۸ء: شیخ الحدیث مولانا نصیر الدین غور غشتوی صاحب کا دارالعلوم تشریف لائے اور

طویل دعا فرمائی، پھر والد صاحب کے ساتھ اکھٹے چار سہ کے معروف دینی ادارہ دارالعلوم اتمان زئی کے جلسہ میں شرکت کیلئے تشریف لے گئے۔

۱۱ مئی: جہانگیرہ دریائے کابل پر بننے والے نئے پل کی افتتاحی تقریب میں شرکت کی۔

۳۱ مئی: رات کو چوک یادگار میں قاری عبدالباسط خلیل مصری اور دیگر قراء عالم کی تلاوت سننے کی سعادت حاصل کی۔ ڈیڑھ بجے واپسی ہوئی۔

۷ جون، ۱۰ ربیع الاول: انجمن خدام الدین نوشہرہ کے زیر انتظام سہ روزہ کانفرنس کا افتتاح والد ماجد نے کرتے ہوئے صدارتی تقریر فرمائی۔

مظفر آباد سیرت کانفرنس میں شرکت اور صدر آزاد کشمیر سے ملاقات:

۹ جون، ۱۲ ربیع الاول: سیرت کمیٹی آزاد کشمیر کی دعوت پر والد صاحب پہلی دفعہ مظفر آباد تشریف لے گئے، جس پر مظفر آباد کے مختلف حلقوں نے نہایت خوشی اور مسرت کا اظہار فرمایا۔ رات کو آزاد کشمیر کے صدر الحاج عبدالحمید خان کی زیر صدارت گورنمنٹ کالج کے وسیع میدان میں سیرت کمیٹی کے زیر اہتمام جلسہ میں والد ماجد نے سیرت مطہرہ کے مختلف پہلوؤں اور بالخصوص جہاد کے موضوع پر سیر حاصل خطاب فرمایا اور اس ضمن میں مسلمانان کشمیر کے جذبہ جہاد کو سراہا۔ بعد از مغرب صدر آزاد کشمیر نے عشائیہ دیا جس میں خصوصی ملاقات رہی۔

مولانا درخواستی کی آمد:

۱۰ جون: حضرت مولانا عبداللہ درخواستی دارالعلوم تشریف لائے اور کچھ دیر قیام کے بعد واپسی ہوئی۔

۱۶ ربیع الاول: آج رات مردان کے مدرسہ عربیہ شیرگڑھ کے سالانہ جلسہ میں والد صاحب نے شرکت فرمائی۔

۱۰ جولائی: مولانا احمد عبدالرحمن صاحب صدیقی خدام الدین نوشہرہ کے والد صاحب کا انتقال ہوا۔

مولانا افغانی کی آمد:

۲۰ جولائی: مولانا شمس الحق افغانی دارالعلوم تشریف لائے اور فضیلت علم پر تقریر فرمائی پھر والد ماجد کی معیت میں تربیلہ ڈیم تشریف لے گئے، جہاں دونوں نے سیرت کے موضوع پر خطاب فرمایا۔

☆ نوشہرہ میں محکمہ تعلیم کی طرف سے ناظرہ کورس کے اختتام پر تقریب تقسیم اسناد میں شرکت کی۔

۳۰ جولائی: دفتر میونسپل کمیٹی اکوڑہ کی تقریب افتتاح میں بعد از عصر ڈی سی نوشہرہ کی دعوت پر شرکت کی۔

دختر کی پیدائش اور شیرخوارگی میں انتقال:

۱۷ اگست: برخوردار حامد الحق کی ہمشیرہ (جو اس کے بعد ہے) صبح نماز فجر کے وقت پیدا ہوئی۔ عافاھا اللہ و عصمہا بعد میں میری یہ چھوٹی بچی نعیمہ میرے سفر حج کے دوران عید الاضحیٰ ۱۳۸۸ھ سے دوچار روز قبل اچانک مرض تشنج میں انتقال کر گئی۔ عمر تقریباً ۸ ماہ کے لگ بھگ تھی۔ تدفین جد امجد الحاج مولانا معروف گل کے سرہانے خاندانی قبرستان اکوڑہ خٹک میں ہوئی۔ اللہم اجعلها اجراً و ذخراً۔ میں سفر حج سے واپسی پر جامعہ عربیہ نیوٹاؤن کراچی ٹھہرا وہاں مولانا مفتی محمود صاحب مدظلہ بھی تشریف فرما تھا، انہوں نے اس حادثہ کی اطلاع دی اور فرمایا میں اتفاق سے اس دن اکوڑہ گیا تھا اور جنازہ میں مجھے شرکت کا موقع ملا۔

مولانا مبارک علی کی رحلت پر تعزیتی جلسہ:

۳۰ اگست: مولانا مبارک علی، نائب مہتمم دارالعلوم دیوبند کا انتقال ہو گیا۔ انا للہ وانا الیہ راجعون۔ موصوف کا حضرت والد ماجد سے بے حد قریبی تعلق اور روابط تھے۔ یکم ستمبر کو دارالعلوم میں ایصالِ ثواب اور تعزیتی جلسہ ہوا۔

رائے ونڈ کا سفر اور اکابر جماعت سے ملاقاتیں:

۳۰ ستمبر تا ۲ اکتوبر: مولانا شیر علی شاہ، قاری سعید الرحمن کی معیت میں ٹائمکو کار کے ذریعے پنڈی سے لاہور روانہ ہوئے۔ رات ۱۲ بجے پہنچے۔ صبح گلبرگ میں پیر مجددی صاحب سے ملاقات کی۔ بعد از نماز عصر مولانا مفتی محمد یوسف ماموں کانبجن (لدھیانوی شہید مراد ہیں جو ماموں کانبجن لاحقہ کے ساتھ الحق میں لکھتے تھے، بعد میں حضرت مولانا بنوری نے ان کی صلاحیتوں کو دیکھ کر انہیں نیوٹاؤن بلا یا) سے ملاقات ہوئی۔ شام کو رانیونڈ پہنچے، جہاں دیگر اکابر جماعت کے علاوہ مولانا عبدالوہاب صاحب ہاٹ ہزاری خلیفہ حضرت تھانوی سے ملاقاتیں ہوئیں، رات کو ۱۲ بجے واپسی ہوئی گلبرگ میں قیام رہا۔ ۲ اکتوبر: دن کے وقت جامعہ اشرفیہ میں قیام رہا۔ شام کو حافظ آباد گئے۔ گوجرانوالہ مدرسہ نصرت العلوم سے ہوتے ہوئے واپسی ہوئی۔

حقانیہ تمام مدارس میں ممتاز اور حضور اقدسؐ کا اعجاز ہے: مولانا رسول خان ہزاروی کے فرمودات:

۱۸۔ اکتوبر ۱۹۶۸ء: حضرت والد ماجد مدظلہ کے معیت میں حضرت مولانا رسول خان ہزاروی سے جامعہ اشرفیہ نیلا گنبد میں ملاقات ہوئی، آپ نے فرمایا میرے نزدیک دیوبند علوم کا ام القریٰ ہے پہلے بھی اور اب بھی علم فقہ حدیث تقویٰ و تدین سب کچھ وہاں سے نکلی، باقی سب جہل ہیں۔
فرمایا اس زمانہ کا مجتہد شیطان سے بھی زیادہ سمجھ دار ہے۔

فرمایا اس وقت مصری علماء سب فرعون کے قائم مقام ہیں۔ جو حیثیت فرعون کے سامنے موسیٰ کی تھی، وہی حیثیت ان کے ہاں شریعت کی ہے۔ والد صاحب کو مخاطب کرتے ہوئے فرمایا آپ کا مدرسہ علمی حیثیت (زور دیتے ہوئے) سے سارے مدارس میں ممتاز ہے۔ اسلئے کہ آپ وہاں صرف فن والے مدرس نہیں رکھتے بلکہ وہ فن دان (ماہرین فن) ہوتے ہیں۔

پھر فرمایا: آپ نے اپنے علاقے فرنٹیئر میں دین کی جو خدمت کی اس کی نظیر نہیں ہے۔

کچھ دیر کے بعد فرمایا کہ ایسے ملک میں ایسا مدرسہ چلانا حضور اقدسؐ کا اعجاز ہے کہ ایسے اجہل الناس علاقے میں ایسا کام ہوا۔ اس مجلس میں حضرت مولانا شمس الحق افغانی بھی موجود تھے۔ فرمایا کہ منطق کے بغیر حسامی کا باب قیاس نہیں سمجھا جاسکتا ہے بلکہ توحید تک (دلیل و حجت وغیرہ کی بنیاد پر مقصود ہے) رسائی صحیح نہیں ہوتی، پھر دیر تک منطق و فلسفہ اور خاص طور پر اصول فقہ پر گفتگو فرماتے رہے۔
والد صاحب کا نماز جمعہ کا خطاب، قاری محمد طیب کی محفلیں:

۱۸۔ اکتوبر ۶۸ء: والد صاحب نے نماز جمعہ سے قبل جامع مسجد جامعہ اشرفیہ لاہور میں اہمیت اتباع سنت واسوہ حسنہ پر تقریر فرمائی۔ خطبہ و نماز حضرت قاری محمد طیب قاسمی نے پڑھائی۔ بعد از ظہر محمد فاضل صاحب کیساتھ انکے ہاں گئے، شام کے بعد واپسی ہوئی، رات بھر پر لطف محفلیں حضرت قاری صاحب کے ساتھ رہیں۔ صبح ۱۹ اکتوبر ۶۸ء مولانا ادریس کاندھلوی، مولانا خیر محمد جالندھری، مولانا احتشام الحق تھانوی، مولانا مفتی محمد شفیع سے بھی ملاقاتیں ہوئیں۔ پھر عوامی ایکسپریس سے واپسی ہوئی۔

سہ ماہی امتحان: صفر ۸۸ھ دارالعلوم کاسہ ماہی امتحان صفر کے پہلے ہفتے میں منعقد ہوا ابتدائی کتابوں کا امتحان تقریری جبکہ وسطانی اور درجہ علیا کا امتحان تحریری طور پر لیا گیا
حضرت مولانا عبداللہ درخواستی کی تشریف آوری اور طلبہ میں شیرینی تقسیم کرنا:

۱۳/ربیع الاول ۸۸ھ ۱۰/جون ۱۹۶۸ء حافظ الحدیث مولانا عبداللہ درخواستی امیر جمعیت علماء اسلام انجمن

خدام الدین نوشہرہ کے جلسہ سے فارغ ہو کر دارالعلوم تشریف لائے ان کی آمد سے دارالعلوم میں کافی چہل پہل رہی اس موقع پر آپ دارالحدیث میں طلباء اور اساتذہ کو دیر تک اپنے گرانمایہ ارشادات اور انمول مواعظ و نصائح سے محظوظ فرماتے رہے اپنے خطاب میں انہوں نے دارالعلوم کو اکابر کی یادگار قرار دیا طلبہ دارالعلوم کے ماحول میں آپ کی طبیعت پر بشارت کے عجیب آثار نمایاں نظر آ رہے تھے بنا بریں شفقت کا مظاہرہ کرتے ہوئے اپنی جیب سے شیرینی منگوا کر طلباء میں تقسیم کی۔

حضرت پیرمانگی روح الامین صاحب کی حقانیہ آمد:

حضرت پیرمانگی شریف روح الامین صاحب پہلی دفعہ دارالعلوم تشریف لائے اور مجلس شوریٰ کے سالانہ اجلاس میں شرکت کی ان کے اس حوالہ سے جو احساسات اور تاثرات تھے وہ انہوں نے واپس جا کر اپنے ایک مکتوب کے ذریعہ ارسال فرمائے جسکے ساتھ دارالعلوم کیلئے ایک ہزار روپیہ کا گرانقدر عطیہ بھی بھیجا۔

دارالعلوم کی مجلس شوریٰ کا اجلاس:

۱۲ ستمبر ۱۹۶۸ء دارالعلوم حقانیہ کی مجلس شوریٰ کا اجلاس حضرت پیر روح الامین سجادہ نشین مانگی شریف کی صدارت میں منعقد ہوا حضرت والد ماجد نے سال رواں کے بجٹ پر مفصل رپورٹ پیش کی جس میں فرمایا کہ آمدنی سال گزشتہ ۱۳۸۳ میں ایک لاکھ تریسٹھ ہزار ایک سو بہا سٹھ روپیہ دو پیسے تھی اور خرچ ایک لاکھ انچاس ہزار پانچ سو پینتالیس روپیہ اکیس پیسے ہوئے سال ۱۳۸۸ (رواں سال) کیلئے ایک لاکھ تریاسی ہزار پانچ سو پانچ روپیہ کا میزانیہ پیش کیا گیا۔

تبلیغی جماعت کے معروف رہنما مولانا سعید خان کی دارالعلوم آمد:

۱۲ اکتوبر ۶۸ء عالم اسلام بالخصوص حرمین الشریفین میں تبلیغی جماعت کے مشہور رہنما حضرت مولانا سعید خان صاحب مکہ معظمہ دیگر تبلیغی اکابر جماعت کیساتھ دارالعلوم تشریف لائے دارالحدیث میں علم کی فضیلت اور اسکی روح کے عنوان پر نہایت موثر اور رقت آمیز خطاب فرمایا چند گھنٹے قیام کے بعد واپس چلے گئے۔

حضرت حکیم الاسلام کی حقانیہ تشریف آوری اور درس بخاری شریف:

۱۳، ۱۲ اکتوبر ۱۹۶۸ء: ویسے تو حضرت حکیم الاسلام مولانا قاری محمد طیب صاحب مدظلہ مہتمم دارالعلوم دیوبند کی پاکستان تشریف آوری کیساتھ ہی دارالعلوم حقانیہ میں ان کی آمد غلغلہ تھا دارالعلوم کا پورا حلقہ سراپا شوق و مشتاق دید بنا ہوا تھا اور پھر حضرت قاری صاحب بھی اپنے گرامی ناموں میں تشریف لانے کا عزم مصمم اور

اشتقاق ظاہر فرما رہے تھے مگر ویزہ کی پابندیوں کی وجہ سے اور پروگرام کی غیر یقینی ہونے کی وجہ سے یہاں کا یہ شوق کبھی مایوسی اور پریشانی میں تبدیل ہو جاتا آخر کار اللہ تعالیٰ نے حضرت کی آمد کی راہیں کھول دیں اور وزارت داخلہ نے دارالعلوم حقانیہ آنے کا ویزہ دے دیا حضرت کی آمد سے چند گھنٹے قبل تک پروگرام غیر یقینی تھا اس لئے دور دراز کے محبین تک اطلاع نہ دی جاسکی احقر قاری صاحب کو لانے کیلئے ہری پور گیا ساڑھے تین بجے کار میں لیکر ہری پور سے چلے تربیلہ اور بہبودی حضرو میں حضرت مولانا عبدالرحمن کامپوری کی رہائشگاہ سے ہوتے ہوئے سوا سات بجے اکوڑہ خٹک پہنچے راستہ میں قاری صاحب اٹک دریائے کابل و سندھ کے سنگم اور پر فضا قدرتی مناظر سے بہت محظوظ ہوئے اور ان مقامات کو جدید طریقوں سے ترقی نہ دینے پر افسوس کا اظہار کرتے رہے۔ فرمایا کہ دیگر ممالک میں ایسے مقامات سے عجیب تفریحی علاقے بنا دیتے ہیں اکوڑہ خٹک پہنچے پر حضرت شیخ الحدیث مدظلہ کی سرکردگی علماء، طلباء، اساتذہ اور دیندار مسلمانوں کے جم غفیر نے والہانہ استقبال کیا دارالعلوم کے درو دیوار حضرت نانوتویؒ اکابر دیوبند اور حضرت حکیم الاسلام زندہ باد کے نعروں سے گونج اٹھے ۱۲ سے ۱۴ اکتوبر روانگی تک قیام دارالعلوم میں ہی رہا اس دوران ہر وقت ان کے ہاں علماء و صالحین و عامۃ المسلمین کا تانتا بندھا ہوا تھا بعض اجلہ اکابر جس میں حضرت شیخ الہند مولانا محمود حسن کی تلمیذ خاص اور رفیق و اسیر مالٹا مولانا عزیز گل مدظلہ بھی شامل ہیں بھی دارالعلوم پہنچے ۱۳ اکتوبر کو دارالعلوم کے تمام شعبوں عمارتوں مطبخ کتب خانہ دارالاقامہ وغیرہ کا معائنہ فرمایا کچھ دیر کیلئے دفتر ماہنامہ ”الحق“ کو بھی اپنے قدم اور کامیابی کی دعاؤں سے نوازا دارالعلوم کے شعبہ اطفال مدرسہ تعلیم القرآن ٹڈل سکول کی کلاسوں اور بچوں کی تعلیمی صلاحیتوں کا معائنہ بھی فرمایا اور کچھ دیر تک بچوں کو علم و حکمت سے لبریز نصائح فرمائے چونکہ حضرت قاری صاحب کی تقریر و خطاب پر پابندی تھی اس لئے طلباء کی خواہش و اصرار پر بعد نماز ظہر بخاری شریف کی آخری حدیث کا درس دینا منظور فرمایا اس موقع پر نہ صرف ہال بلکہ باہر کے برآمدے بھی اہل علم اور سامعین سے کچھ کھچ بھرے تھے قاری صاحب نے بخاری کی پہلی اور آخری حدیث پر حکیمانہ درس نماز عصر تک دیا۔

ماہنامہ ”الحق“ کیلئے قاری طیب صاحب کا گرانقدر انٹرویو:

بعد نماز عشاء قاری صاحب نے ”الحق“ کیلئے حضرت نانوتویؒ کی زندگی کے زرین اصول، دارالعلوم دیوبند کے مستقبل اور خود اپنی سوانح نیز مسلمانوں کے زوال کے اسباب اور علماء و ارباب مداس کے لئے اپنے زرین نصائح کے موضوعات پر ایک بلند پایہ انٹرویو دیا جسے ریکارڈ مشین کے ذریعہ محفوظ کیا گیا۔

(نوٹ) یہ انٹرویو بعد میں ”الحق“ میں قاری محمد طیب صاحب سے ایک ملاقات کے عنوان سے ماہ جنوری و فروری

۱۹۶۹ء کو دو قسطوں میں شائع ہو چکا ہے۔ اور آنے والے مولانا سمیع الحق کی نئی تالیف اور حقانیہ سے خطبات مشاہیر میں شامل ہوا ہے۔ عرفان الحق)

کتاب الاراء میں قاری صاحب کے تاثرات:

۱۴ اکتوبر: واپس تشریف لے گئے طلباء و اساتذہ نے انہیں دھڑکتے دلوں کیساتھ الوداع کیا دارالعلوم کے کتاب الاراء میں آپ نے مندرجہ ذیل تاثرات ثبت فرمائے جسکے آخر میں حضرت مولانا میاں عزیز گل صاحب اسیر مالٹا نے بھی دعائیہ کلمات تحریر فرمائے۔

آج بتاریخ ۲۰ رجب ۸۸ھ احقر دارالعلوم حقانیہ اکوڑہ خٹک میں حاضر ہوا دارالعلوم حقانیہ کی عظیم الشان عمارت آنکھوں کے سامنے ہے اور اس عمارت کی روح تعلیم و تربیت اور دینی معاشرہ دل کے سامنے ہے میں یہ عرض کرنے میں حق بجانب ہوں گا کہ دین و دیانت اور علم و فراست میں دارالعلوم حقانیہ اکوڑہ خٹک دیوبند ثانی ہے اس دارالعلوم کے بادیانت نظم کی روح حضرت مولانا عبدالحق صاحب دام ظلہ کی ذات ستودہ صفات ہے ان کا دیکھ لینا حقانیہ کی حقانیت کو دیکھ لینا ہے الحمد للہ ثم الحمد للہ کہ سلف صالحین کا علمی ترکہ یہاں پوری طرح سے محفوظ ہے یہ اس علاقہ کی خوش قسمتی ہے کہ اسمیں مولانا جیسی شخصیت اور حقانیہ جیسی درسگاہ موجود ہے یہ اس علاقہ کی خوش قسمتی ہے کہ اس میں مولانا جیسی شخصیت اور حقانی جیسی درسگاہ موجود ہے طلبہ کا بجمہ رجوع عام ہے اور سب پر دین کے اثرات اور خشیت اللہ کا رنگ نمایاں طریق پر محسوس ہوتا ہے دعا ہے کہ حق تعالیٰ اس درسگاہ کو دائم و قائم رکھے اسے علم کا روشن مینارہ بنائے رکھے۔

این دعا از من و از جملہ جہاں آمین باد، محمد طیب مہتمم دارالعلوم دیوبند، نزیل حال اکوڑہ خٹک حضرت مولانا محمد طیب صاحب چونکہ ہمارے سردار ہیں اس لئے اپنی سعادت سمجھتا ہوں کہ اپنے طرف کچھ عرض نہ کر دوں صرف حضرت مولانا مذکورہ صدر کی دعاؤں پر آمین کہوں۔ والسلام: بندہ محمد عزیز عفی عنہ حامد الحق قاری طیب قاسمی کی گود میں

اکتوبر ۶۸: قاری طیب صاحب کی آمد کے موقع پر برخوردار حامد الحق کو یہ کہہ کر خدمت میں پیش کیا گیا کہ حضرت خادم زادہ کیلئے دعا فرمائیں تو فرمایا: نہیں مخدوم زادہ ہے۔ پھر نام پوچھا سن کر فرمایا ان شاء اللہ لکل من اسمہ نصیب۔ گود میں لیا تو وہ ہونٹوں اور انگلیوں سے آوازیں نکالتا رہا تو فرمایا کہ بہت خوب آوازیں دیتا ہے، دیر تک ظرافت آمیز چھیڑ چھاڑ فرماتے رہے اور دعائیں دیں۔

صدمہ جانکاہ (بڑی ہمشیرہ محترمہ کا انتقال):

۲۲ اکتوبر: اکتوبر کی درمیانی شب کو دس بجے ہمشیرہ محترمہ (بی بی زینب) کے انتقال کا حادثہ یکا یک پیش آیا۔ مرحومہ کی عمر ۲۲ سال تھی۔ انتقال مرض ولادت میں ہوا، بچی (شمینہ گل زوجہ جناب عبدالرب صاحب) ولادت سے تھوڑی دیر بعد ماں کے سایہ شفقت سے محروم ہو گئی۔ جوانمرگ ہمشیرہ کی اچانک جدائی نے پورے خاندان کے دلوں کو مجروح کر دیا ہے۔ بالخصوص والدین کے لئے تو اولاد کا یہ پہلا ہی صدمہ ہے۔ وفات کی اطلاع چند مخصوص اعزہ اور احباب کو دی گئی مگر یہ خبر راتوں رات جنگل کی آگ کی طرح ہر طرف پھیل گئی۔ اور ۲۳ کی صبح سے مہمانوں کا تانتا لگ گیا۔ نماز جنازہ ۲ بجے ہوا۔

والد صاحب نے جنازہ پڑھایا: ہزاروں افراد جن میں علماء، صالحین اور دیندار حضرات کی اکثریت تھی، نے جنازہ میں شمولیت کی۔ اکوڑہ خٹک کی تاریخ میں یہ جنازہ اپنی نظیر آپ تھا اور علماء اور اہل اللہ کی شمولیت مرحومہ کی سعادت مندی کی علامت تھی۔ اس وقت سے لے کر اب تک تعزیت کرنے والوں کا سلسلہ جاری ہے۔ بیشتر خطوط آرہے ہیں، (مکتوبات مشاہیر کے اکثر جلدوں میں اس وقت کے اکابر برصغیر دیوبند لکھنؤ اعظم گڑھ علی گڑھ دہلی کے اداروں کے تعزیتی مکتوبات کا ذکر ہے۔ عرفان الحق)

کئی جگہ مخلصین نے دعائے مغفرت اور ایصالِ ثواب کا اہتمام بھی کرایا۔ ان تمام حضرات کا پورا خاندان بالخصوص والد بزرگوار حضرت شیخ الحدیث مدظلہ نہایت شکر گزار ہیں اور دل کی گہرائیوں سے اس صدمہ میں ہمدردی کرنے والوں بالخصوص پورے اہل قصبہ کے رفع درجات کیلئے سب دست بدعا ہیں، جنہوں نے مہمانوں کی خاطر داری اور سارے انتظامات میں بڑھ چڑھ کر حصہ لیا، نیز اپنے تمام مخلص قارئین اور متعلقین سے مرحومہ کے حق میں دعائے مغفرت کی درخواست ہے۔ ہم سب اللہ کی امانت ہیں۔ ان لله ما اخذ وله ما اعطى بجز صبر و شکر کے چارہ نہیں۔ انا لله وانا اليه راجعون۔

شیخ الحدیث مدظلہ کا واہ کینٹ میں درس قرآن و حدیث کی تقریب میں شرکت:

۲۵ شعبان ۱۳۸۸ء بمطابق ۱۷ نومبر ۱۹۶۸ء کو واہ کینٹ میں چوتھی سالانہ تقریب درس قرآن منعقد ہوئی جہاں ہر ماہ کے آخری اتوار کو مولانا قاضی زاہد الحسنی صاحب درس دیتے ہیں اس تقریب میں حضرت والد ماجد کے علاوہ فرزند شیخ التفسیر مولانا عبید اللہ انور صاحب اور حضرت مولانا بشیر احمد پسروری کے علاوہ احقر بھی مدعو تھا اس مجلس میں والد ماجد نے پون گھنٹے تک حفاظت قرآن کے موضوع پر خطاب فرمایا جسے محفوظ کیا گیا۔

شیخ الحدیث حضرت مولانا حافظ انوار الحق صاحب
ضبط و ترتیب مولانا حافظ سلمان الحق حقانی

داماد رسول ﷺ خلیفہ ثالث

امیر المؤمنین سیدنا عثمان ذوالنورینؓ

نحمدہ ونصلی علی رسولہ الکریم اما بعد فاعوذ باللہ من الشیطان الرجیم بسم اللہ الرحمن الرحیم
وَ السَّبِقُونَ الْأَوْلُونَ مِنَ الْمُهَاجِرِينَ وَ الْأَنْصَارِ وَ الَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَ
رَضُوا عَنْهُ وَ أَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ (التوبہ: ۱۰۰)
”اور جو لوگ قدیم ہیں سب سے پہلے ہجرت کرنے والے اور مدد کرنے والے اور جو ان کے پیرو ہوئے نیکی
کے ساتھ اللہ راضی ہو ان سے اور وہ راضی ہوئے اس سے اور تیار کر رکھا ہیں واسطے ان کے باغ کہ بہتی ہیں
نیچے ان کے نہریں وہ سکونت اختیار کریں گے انہی میں ہمیشہ یہی ہے بڑی کامیابی۔“

وعن طلحة بن عبید قال قال رسول الله ﷺ لكل نبي رفيق ورفيقتي يعني في الجنة عثمان (رواه الترمذی)
”حضرت طلحہ بن عبید فرماتے ہیں کہ رسول اللہ ﷺ نے فرمایا کہ ہر نبی کا ایک رفیق (یعنی ہمراہ اور مہربان ساتھی)
ہوتا ہے اور میرے رفیق یعنی جنت میں عثمانؓ ہیں“

صحابہ کرام کا روشن کردار

محترم سامعین! پچھلے دو جمعوں سے نبی کریم ﷺ کے جانثار صحابہ کرامؓ کا تذکرہ چل رہا ہے۔ جس طرح نبی
کریم ﷺ کی ذات اقدس بے مثال اور باکمال تھی تو اسی طرح اصحاب نبی ﷺ بھی بے مثال اور باکمال تھے،
حضور اکرم ﷺ نے مکہ کے سرزمین میں سخت مشکلات اور شدید ترین مخالفتوں کے باوجود نور ہدایت کا چراغ
روشن فرمایا اور پھر اسی چراغ سے روشنی پھیلتی چلی گئی، حالانکہ کفار نے اسی چراغ کو بجھانے کی لئے کوئی کسر نہیں
چھوڑی مگر خداوند کریم کی طرف سے اعلان ہوا واللہ متم نورہ ولو کرہ الکافرون پھر اسی چراغ سے
صدیق اکبرؓ کی شخصیت روشن ہوئی، حضرت عمر فاروقؓ کی ذات روشن ہوئی اور پھر یہ سلسلہ تمام عرب میں پھیلا
اور ایسے لوگ پیدا ہوئے کہ سورج کی آنکھ نے نہ کبھی دیکھے اور نہ کبھی بعد میں دیکھے گا۔ صحابہ کرامؓ کو جو مقام

و مرتبہ حاصل ہے اس کا ادراک کرنا عقل کے لئے ناممکن ہے،
صحابہ کرامؓ کا مقام و مرتبہ

شہید اسلام حضرت مولانا یوسف لدھیانویؒ ایک جگہ پر صحابہ کی شان بیان کرتے ہوئے لکھتے ہیں کہ تم ہوا پر اڑو یا آسمان پر چڑھ جاؤ سو مرتبہ مر کے جی لو تم اپنے آپ کو صحابی نہیں بنا سکتے، بہر حال صحابہ تو سب سے افضل ترین اور باکمال تھے، مگر ان میں حضرات خلفائے راشدین کو بڑا اونچا مقام اور مرتبہ حاصل ہے، اولین دو خلفائے راشدین کے ذکر کرنے کی سعادت حاصل ہوئی۔

خليفة ثالث داماد رسول ﷺ

آج خلیفہ ثالث حضرت عثمان غنیؓ کا مختصر تذکرہ عرض کرنے کی کوشش کروں گا۔

محترم حضرات! آپ کا نام مبارک عثمان ابن عفانؓ تھا، اسلام کے ابتدائی دنوں میں حضرت ابو بکر صدیقؓ کے ہاتھ پر اسلام قبول کیا، آپ چوتھے نمبر پر اسلام لانے والے ہیں اور سابقین اولین میں داخل ہیں، اپنے قبول اسلام کے بارے میں فرماتے ہیں، کہ حضرت ابو بکر صدیقؓ کی دعوت پر جب ہم نے حاضر خدمت ہونے کا ارادہ کیا، تو ایک روز آنحضرت ﷺ خود ہی تشریف لے آئے، اور فرمایا یا عثمان! میں مخلوق خدا کی ہدایت کے لئے بھیجا گیا ہوں، تو بھی خدا کی جنت قبول کر، ان جملوں میں نہ معلوم کیا اثر تھا، کہ اسی وقت کلمہ شہادت زبان پر جاری ہو گیا۔

استقامت عثمانؓ

کئی زندگی دیگر صحابہ کرامؓ کی طرح حضرت عثمانؓ نے بھی تکالیف برداشت کیں، اسلام لانے کے بعد آپؓ کے چچا حکم ابن ابی العاص رسی سے باندھ کر مارتا اور کہتا کہ اپنے آباء اجداد کا مذہب چھوڑ کر ایک نئے دین کو اختیار کیا ہے، خدا کی قسم اس وقت تک نہ چھوڑوں گا جب تک تو نئے دین کو چھوڑ نہ دیں، مگر حضرت عثمانؓ کی استقامت و صبر سے مجبور ہو کر آخر خاموش ہو گیا، اسی طرح آپؓ کی والدہ اُرویٰ کو بھی آپؓ کی اسلام لانے سے بہت صدمہ ہوا، اور وہ بھی ناراض ہو کر اپنے بھائی عامر ابن کریم کے گھر جا بیٹھیں اور پورے ایک سال بعد گھر آئیں۔

لقب ذوالنورین کی وجہ

معزز سامعین! حضرت عثمانؓ کو اللہ تعالیٰ نے وہ فضیلت بخشی ہے، جو نہ کسی کو ملی ہے اور نہ ہی قیامت تک

ممکن ہے، اور وہ شرف و مرتبہ آپؐ کا لقب ذوالنورین ہے، (یعنی دونوروں والا)، حضرت عثمانؓ نے اسلام قبول کرنے کے بعد جناب رسول اللہ ﷺ کی صاحبزادی حضرت رقیہؓ سے نکاح فرمایا، اور انکی وفات کے بعد آپؐ کی دوسری صاحبزادی حضرت ام کلثومؓ آپ کی نکاح میں آئیں، اسی طرح یکے بعد دیگرے آپ کی دو صاحبزادیاں آپ کی نکاح میں آئی اور یہ وہ فضیلت ہے کہ کائنات میں حضرت آدمؑ سے لیکر نبی آخر الزمان تک کسی کو حاصل نہ ہوئی۔ حضرت ام کلثومؓ کی وفات کے بعد نبی کریم ﷺ نے فرمایا کہ اگر میری تیسری بیٹی ہوتی تو وہ بھی حضرت عثمانؓ کو نکاح میں دے دیتا۔

ذو ہجرتین

اسی طرح حضرت عثمانؓ کو ایک فضیلت یہ بھی حاصل ہے، کہ آپ اسلام میں پہلے ہجرت کرنے والے ہیں، جب مکہ میں مظالم اپنے انتہاء کو پہنچ گئے تو نبی کریم ﷺ نے حبشہ کی طرف ہجرت کرنے کا حکم فرمایا، حضرت عثمانؓ اپنی اہلیہ حضرت رقیہؓ کے ہمراہ حبشہ کی طرف ہجرت فرمائی۔ بہر حال حضرت عثمانؓ غمی اللہ تعالیٰ کے انتہائی اطاعت گزار، خشیت الہی کا غلبہ ہر وقت رہتا، قائم اللیل اور صائم النہار تھے، حضرت عثمانؓ چند سال حبشہ میں رہے، پھر مکہ واپس ہوئے اور مدینہ کی طرف ہجرت فرمائی۔

پیکر جو دوسخا

حضرت عثمانؓ غمی کو اللہ تعالیٰ نے مال و دولت کے ساتھ جو دوسخا کی صفت بھی بدرجہ اتم عنایت عطاء فرمائی تھی، مدینہ آنے کے بعد مہاجرین کو پانی کی سخت ضرورت کے ساتھ تکلیف بھی تھی، پورے مدینہ شہر میں صرف ایک کنواں (بیسر رومہ) کے نام میں مشہور تھا، لیکن اسکا مالک ایک یہودی تھا، آپ جانتے ہیں کہ یہود قوم روز اول سے ہی سنگدل اور سود خور قوم تھی، انسان کی مجبوریوں سے فائدہ اٹھانا اور انہیں تنگ کرنا اس قوم کا محبوب پیشہ رہا ہے، اس یہودی نے بیسر رومہ کو معاش کا ذریعہ بنا رکھا تھا اور کنویں کا پانی مہنگے ریٹ پر فروخت کرتا تھا، دوسری طرف مسلمان ہجرت کر کے مدینہ آئے، ان کی حالت کافی کمزور تھی، اور پھر پانی جیسی نعمت بھی پیسوں پر ملنا مشکلات کے باعث بنی، حضرت عثمانؓ سے یہ حالت دیکھی نہیں گئی اور انہوں نے کنواں خریدنے کا ارادہ کیا، مگر وہ یہودی کنواں فروخت کرنے پر راضی نہ ہوا بڑی سخت کوشش اور تنگ و دو کے بعد صرف نصف حق بیچنے پر راضی ہوا، حضرت عثمانؓ نے وہ کنواں بارہ ہزار درہم میں خرید لیا مگر یہودی نے یہ شرط لگائی کہ ایک دن حضرت عثمانؓ کی باری ہوگی، اور دوسرے دن میری باری ہوگی، لیکن مسلمان

حضرت عثمانؓ کے نمبر میں اتنا پانی بھر لیتے کہ دودن کے لئے کافی ہوتا، اور یہودی کے نمبر میں پانی کے لئے نہیں جاتا، آخر کار تنگ آکر وہ یہودی باقی آدھا کنواں بھی فروخت کرنے پر راضی ہو گیا، اور حضرت عثمانؓ نے مزید آٹھ ہزار درہم میں وہ نصف حق بھی خرید کر تمام مسلمانوں کے لئے وقف کر دیا۔

دولت نعمت خداوندی

محترم سامعین! مال کمانا اور کثرت سے کمانا یہ عیب کی بات نہیں مگر جب جائز طریقوں اور حلال ذرائع سے ہوں تو یہ مال جنت جانے کا سبب بن سکتا ہے، آج کل کے بعض سرمایہ داروں اور جاگیرداروں کے لوٹ مار اور حرام خوری نے یہ بات ہمارے ذہن میں بیٹھا دی ہے۔ کہ اللہ والا ولی اور بزرگ، دیندار اور دیانتدار ہو سکتا ہے، جو مال سے بالکل پاک ہو جائیداد اور کسی قسم کے بھی پراپرٹی کا مالک نہ ہو۔ یہ تصور قطعاً غلط اور بے ہودہ بات ہے۔ اللہ تعالیٰ کے انبیاء کرام علیہم السلام میں بھی ایسے ایسے انبیاء گزرے ہیں جنکو اللہ تعالیٰ نے عظیم الشان اور بے حساب دولت اور بے مثال حکومتوں سے نوازا۔

حضرت سلیمانؑ نے بھی ایسے محلات تعمیر کرائے تھے کہ ان کا صرف فرش دیکھ کر بلیقیس جیسی دنیا دار عورت بھی دہو کہ کھا گئی تھی، اسی طرح صحابہ کرامؓ میں بھی ایسے صحابہؓ موجود تھے جن کی تجارت کئی کئی ملکوں تک پھیلی ہوئی تھی، ہم نماز میں روزانہ نماز میں اللہ تعالیٰ سے بہترین دنیا کے لئے سوال کرتے ہیں کہ دینا آتنا فی الدنیا حسنة و فی الآخرة حسنة طلبائے کرام موجود ہیں، یہاں حسنة سے مراد دنیا و آخرت کی تمام بھلائیاں، نعمتیں اور سہولتیں ہیں، جن میں مال و دولت اور سہولتیں، جائیدادیں وغیرہ سب داخل ہیں۔

”غنی“ کہلانے کی وجہ

بہر حال حضرت عثمان غنیؓ کو بھی اللہ تعالیٰ نے مال و دولت سے نوازا، اور اسی وجہ سے ”غنی“ ان کے نام کا حصہ بن گیا مگر یہ مال اور دولت کبھی ان پر غالب نہ ہوئی بلکہ حقیقت یہ ہے کہ جب حضرت عثمانؓ کے دل میں اسلام اتر کر اس کے بعد ان میں کوئی چیز باقی نہ رہی، صرف اللہ اور اسکے رسول ﷺ کی محبت باقی رہی۔ حضرت عثمانؓ نے اپنی مال و دولت سے مسلمانوں کو اس وقت فائدہ پہنچایا جب امت محمدیہ ﷺ میں کوئی دوسرا ان کی امداد کرنے والا نہ تھا۔

اونٹوں کا عطیہ

حضرت عثمان غنیؓ کی جود و سخا بھی کافی مشہور تھی، ایک جہاد میں غربت کی وجہ سے مسلمانوں کو

پریشانی لاحق تھی اور کھانے پینے کا سامان بھی نہ ہونے کے برابر تھا تو بعض منافقین نے مسلمانوں کی غربت کا مذاق اڑایا تو حضرت عثمانؓ کے دل پر بڑا چوٹ لگا، اور اسی وقت چودہ انٹوں پر کھانے کا سامان لاد کر آنحضرت ﷺ کے پاس بھیج دیا، اور مسلمانوں میں تقسیم فرمادیں۔

”تبوک“ میں ایثار

اسی طرح عزوہ تبوک کے موقع پر حضرت عثمانؓ کی فیاضی آپ حضرات نے سنی ہوگی، کہ دس ہزار فوج کا ساز و سامان اکیلے ہی مہیا فرمایا اور اسکے علاوہ ایک ہزار اونٹ ستر گھوڑے اور ایک ہزار دینار نقد پیش فرمائے، حضور اکرم ﷺ اس موقع پر اتنے خوش ہوئے کہ اشرفیوں کو اپنے ہاتھوں سے اچھالتے اور فرماتے کہ ماضر عثمان ما عمل بعد هذا الیوم ”آج کے بعد اگر عثمانؓ کوئی عمل نہ کرے تو اسکو نقصان نہیں پہنچائے گا“

وعن عبد الرحمن ابن سمرۃ قال جاء عثمانؓ الی النبی ﷺ بالف و دینار فی کماہین جہز جیش العسرة ففسرھا فی حجرۃ فرأیت النبی ﷺ یقلبھا فی حجرۃ ویقول ما ضر عثمانؓ ما عمل بعد الیوم مرتین (رواہ احمد)

”حضرت عثمان ابن سمرہؓ فرماتے ہیں کہ اس وقت جبکہ جیش عسرہ یعنی لشکر تبوک کا سامان جہاد تیار اور فراہم کیا جا رہا تھا، حضرت عثمانؓ ایک ہزار دینار اپنے کرتے کی آستین میں بھر کر نبی کریم ﷺ کے پاس لائے، اور ان کو آپ کی گود میں بکھیر دیا، میں نے دیکھا کہ نبی کریم ﷺ ان دیناروں کو اپنی گود میں الٹ پلٹ کر دیکھتے جاتے تھے، اور فرماتے کہ آج اس مالی ایثار کے بعد عثمانؓ سے اگر کوئی گناہ بھی سرزد ہو جائے تو ان کا کچھ نہیں بگڑے گا، (یہ الفاظ آپ ﷺ نے دو مرتبہ فرمائیں)۔“

خشیت الہی

محترم دوستو! حضرت عثمانؓ کی خوف خدا، حیاء اور پاکدامنی کا پیکر، زہد و تقویٰ کا منبع، عجز و انکساری کا بہترین نمونہ، صبر و تحمل، رحم دلی اور ایثار کا بہترین مجموعہ تھے۔ خوف خدا کا یہ عالم تھا کہ ہر وقت آبدیدہ رہتے، قبر و آخرت کا خیال ہمیشہ دامن گیر رہتا، اتنے روتے کہ داڑھی آنسوؤں سے بھیگ جاتی۔

عشق رسول ﷺ کا عالم

حضرت عثمانؓ میں رسول اللہ ﷺ کی محبت کوٹ کوٹ کر بھری ہوئی تھی۔ محبت کا یہ عالم تھا جس ہاتھ سے رسول اللہ ﷺ کی دست مبارک پر بیعت کی تھی۔ اس ہاتھ کو تمام زندگی نہ شرمگاہ کو لگایا اور نہ ہی نجاست سے نجس ہونے دیا۔ حضرت عثمانؓ اپنے ہر قول، فعل یہاں تک کہ حرکات و سکنات میں بھی اور اتفاقی باتوں میں بھی

رسول اللہ ﷺ کی اتباع فرماتے۔

فرشتے حیا کرتے تھے

حیاء اور پاکدامنی کا ایک عظیم مجسمہ تھے۔ ایک دفعہ صحابہ کرام کے مجمع میں رسول اللہ ﷺ بے تکلفی کے ساتھ تشریف فرما تھے، زنانوں نے مبارک سے کچھ کپڑا ہٹا ہوا تھا، اسی دوران کئی حضرات تشریف لائے مگر آپ ﷺ اسی حالت میں بیٹھے رہے، مگر جب حضرت عثمانؓ کے آنے کی اطلاع ملی تو آپ ﷺ سنبھل کر بیٹھ گئے، اور زنانوں نے مبارک پر کپڑا برابر کر لیا، صحابہ کرامؓ نے پوچھا کہ یا رسول اللہ ﷺ آپ نے دوسرے حضرات کیلئے یہ اہتمام نہیں فرمایا کیا وجہ ہے۔ تو حضور ﷺ نے ارشاد فرمایا کہ عثمان کی حیاء سے تو فرشتے بھی شرماتے ہیں، تو کیا میں اس سے حیا نہ کروں؟

مورخین نے آپؐ کے حالات میں لکھا ہے کہ تنہائی میں بھی برہنہ نہ ہوتے تھے، عبادت و ریاضت کا حال یہ تھا کہ دن بھر خلافت کے کاموں میں مصروف رہتے اور رات کا اکثر حصہ عبادت میں گزارتے بلکہ بعض اوقات ساری رات عبادت میں گزارتے، اور ایک ہی رکعت میں پورا قرآن مجید ختم کر دیتے تھے، مختصر یہ کہ ہر لحاظ سے ایک مکمل اور ذوالنورین لقب کے مستحق شخصیت تھے، اسی وجہ سے یہ عظیم نعمت حاصل ہوئی،

بیعت رضوان

محترم سامعین! حضرت عثمانؓ کی زندگی کا ہر گوشہ، بہت بہترین اور افضل تھا۔ بیعت رضوان کے موقع پر حضرت عثمانؓ کو وہ فضیلت حاصل ہوئی جو کسی دوسرے صحابی کو حاصل نہ تھی۔ حدیث مبارک مبارک ہے کہ

عن انسؓ قال لما امر رسول الله ﷺ ببيعة الرضوان كان عثمان رسول رسول الله ﷺ الى مكة فبايع الناس فقال رسول الله ﷺ ان عثمان في حاجة الله وحاجة رسوله فضرب باحدى يديه على الاخرى فكانت يد رسول الله ﷺ لعثمان خيراً من ايديهم (رواه الترمذی)

”حضرت انسؓ کہتے ہیں کہ جب رسول کریم ﷺ نے صحابہ کو بیعت رضوان کا حکم دیا تو اس وقت حضرت عثمانؓ رسول اللہ ﷺ کے نمائندے کی حیثیت سے مکہ گئے ہوئے تھے۔ چنانچہ آپ ﷺ نے لوگوں سے (جانثاری) کی بیعت کی اور جب تمام مسلمان بیعت کر چکے اور عثمانؓ وہاں موجود نہیں تھا تو رسول اللہ ﷺ نے فرمایا کہ عثمان اللہ کے دین اور اللہ کے رسول ﷺ کے کام پر گئے ہوئے ہیں، اور یہ کہہ کر آپ ﷺ نے ایک ہاتھ دوسرے ہاتھ پر مارا، پس رسول اللہ ﷺ کا وہ ہاتھ حضرت عثمانؓ کی طرف سے تھا باقی تمام صحابہ کے ان ہاتھوں سے بہتر اور افضل تھا جو انکی اپنی طرف سے تھے۔“

بہر حال حضرت عثمانؓ کی جگہ حضور اکرم ﷺ نے اپنا ہاتھ پیش کر دیا اللہ تعالیٰ نے اسکے علاوہ بہت سی خصوصیات سے آپ کو نوازا مگر وقت کی کمی کے باعث تمام واقعات و خصوصیات کا ذکر ناممکن ہے۔

خلافت کا زمانہ

حضرت عثمانؓ نے حضرت عمر فاروقؓ کی شہادت کے بعد خلافت کی بھاگ دوڑ سنبھالی اور گیارہ سال بہترین خلیفہ رہے، مگر ابتدائی چھ سال بڑے امن و سلامتی سے گزرے، کئی علاقے فتح کئے مال غنیمت کی فراوانی تھی، ہر طرف خوشی، امن و امان تھا، پھر فتنے اور فساد شروع ہوئے، جس میں آخر کار حضرت عثمانؓ شہادت کے منصب جلیلہ پر فائز ہوئے، جس کا ذکر ان شاء اللہ اگلے جمعہ کو پیش خدمت کرنے کی کوشش کروں گا، رب العزت احقر اور تمام مسلمانوں کو حضرت عثمانؓ ذی النورین اور جملہ صحابہ کے کردار کو اپنانے کی ہمت اور توفیق سے نوازیں۔ (آمین)



مؤتمر المصنفین کی نئی علمی، ادبی اور اصلاحی پیشکش

خوبخبری

دارالعلوم کے گزشتہ ۶۷ سالہ دور میں جن مشاہیر علم و ادب اور ارباب فکر و نظر علماء و محدثین، مشائخ و اکابرین امت، نامور اہل قلم، دانشور و مصنفین، مذہبی و سیاسی زعماء نے دارالعلوم حقانیہ کے منبر و محراب سے جو خطبات فرمائے ہیں، ان کا مجموعہ

”منبر حقانیہ سے خطبات مشاہیر“

کے نام سے ہزاروں صفحات پر مشتمل دس جلدوں میں شائع ہو رہے ہیں۔ یہ ذخیرہ دارالعلوم کے سڑسٹھ (۶۷) سالہ دور پر محیط ہے علم و عمل، دعوت و جہاد، حکمرانی و سیاست اور تصوف و ارشاد کا یہ بحر ذار شن اور ان علم و حکمت کیلئے ایک عظیم نعمت ثابت ہوگا۔ انشاء اللہ

ترتیب و تدوین

شیخ الحدیث حضرت مولانا سمیع الحق مدظلہ

مولانا سعید الحق جدون

شریعتِ اسلامی میں توہین رسالت کی سزا

فرانس کے توہین آمیز کردار کی روشنی میں

یہود بغض اور عداوت کی وجہ سے ایک عرصے سے سوچے سمجھے منصوبے کے تحت یہ بات ہائی لائٹ کرنے کے لئے سر توڑ کوشش کر رہے ہیں کہ ”مسلمان دہشت گرد ہیں“ اس مقصد کے لئے انہوں نے نہ صرف یہ کہ مسلمانوں کو بدنام کرنے کا ایک منصوبہ بنایا ہے بلکہ پیغمبر اسلام حضرت محمد ﷺ کی شان میں گستاخانہ خاکوں اور فلموں کا مستقل سلسلہ بھی شروع کر رکھا ہے۔

امریکہ کے سابق صدر جارج بوش کے دور حکومت میں پادری فال ویل نے رسول اللہ ﷺ کو نعوذ باللہ دہشت گرد کہا۔ پھر پوپ بینی ڈکٹ نے بھی یہی الفاظ استعمال کئے۔ اس کے بعد ڈنمارک کے گستاخانہ خاکوں کا مقصد ہی یہی تھا کہ نعوذ باللہ مسلمانوں کے پیغمبر ﷺ دہشت گرد ہیں اور ان کی تعلیمات دہشت گردی کی تعلیمات ہیں، گیارہ ستمبر 2012 کو امریکہ میں ”مسلمانوں کی معصومیت“ کے نام سے جو فلم ریلیز کی گئی، یہ فلم اسرائیلی یہودی ملعون باسل نے بنائی ہے۔ اس فلم میں بھی اس نے پیغمبر اسلام ﷺ کو دہشت گرد ثابت کرنے کی کوشش کی ہے اور آپ ﷺ کے بارے میں توہین آمیز رویہ اختیار کیا ہے۔

اب فرانس میں توہین آمیز خاکوں کا یہ واقعہ مذکورہ منصوبہ بندی کی ایک کڑی ہے۔ آج یہ بہت بڑا مسئلہ ہے اس لئے مناسب یہ ہو گا کہ ہم قرآن و سنت اور فقہائے امت کے اقوال کی روشنی میں توہین رسالت کی سزا پر بحث کریں، کیونکہ بعض حضرات توہین رسالت کی سزا کے بارے میں مختلف قسم کے شکوک و شبہات پیدا کرتے ہیں اس سلسلے میں مذکورہ عنوان کے تحت قرآن و حدیث اور فقہ حنفی کی رو سے اس مسئلے پر معمولی کلام کرتے ہیں۔

توہین رسالت کی سزا قرآن کی نظر میں

قرآن کریم کے متعدد مقامات شاتم و گستاخ رسول ﷺ کے کفر و ارتداد پر دلالت کرتے ہیں جن

میں سے چند مقامات درج ذیل ہیں: (۱) توہین رسالت کا ارتکاب کرنے والے کے کافر ہونے کی پہلی دلیل سورہ احزاب کی یہ آیات ہیں جن میں اللہ تعالیٰ نے ارشاد فرمایا:

إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُّهِينًا ۝
وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا كُتِبَ عَلَيْهِمُ احْتَمَلُوا بِهَتَانَا وَآثِمًا مُّبِينًا
”جو لوگ اللہ اور اس کے پیغمبر کو رنج پہنچاتے ہیں ان پر اللہ دنیا اور آخرت میں لعنت کرتا ہے اور ان کے لئے اس نے ذلیل کرنے والا عذاب تیار کر رکھا ہے، اور جو لوگ مومن مردوں اور مومن عورتوں کو ایسے کام (کی تہمت) سے جو انہوں نے نہ کیا ہو ایذا دیں تو انہوں نے بہتان اور صریح گناہ کا بوجھ اپنے سر پر رکھا“

(۲) توہین رسالت کا ارتکاب کرنے والے کا کافر و مرتد ہونے کی دوسری دلیل سورۃ التوبہ کی یہ آیات ہیں جن میں ارشاد باری تعالیٰ ہے:

وَيَحْلِفُونَ بِاللَّهِ إِنَّهُمْ لَمِنكُمْ وَمَا هُمْ بِمِنكُمْ وَلَكِنَّهُمْ قَوْمٌ يَفْرَقُونَ ۝ لَوْ يَجِدُونَ
مَلْجَأَ أَوْ مَغْرَبًا أَوْ مَدْخَلًا لَّوَلَّوْا إِلَيْهِ وَهُمْ يَجْمَحُونَ ۝ وَمِنْهُمْ مَنْ يَلْمِزُكَ فِي
الصَّدَقَاتِ فَإِنْ أُعْطُوا مِنْهَا رَضُوا وَإِنْ لَمْ يُعْطُوا مِنْهَا إِذَا هُمْ يَسْخَطُونَ

”اور اللہ کی قسمیں کھاتے ہیں کہ وہ تم میں سے ہیں حالانکہ وہ تم میں سے نہیں ہیں اصل یہ ہے کہ یہ بزدل لوگ ہیں اگر ان کو کوئی بچاؤ کی جگہ یا غار یا گھسنے کی جگہ مل جائے تو اسی طرح رسیاں تڑاتے ہوئے بھاگ جائیں اور ان میں سے بعض ایسے بھی ہیں کہ صدقات (کی تقسیم) میں آپ پر طعنہ زنی کرتے ہیں اگر انکو اس میں سے حصہ مل جائے تو خوش رہیں اور اگر نہ ملے تو جھٹ خفا ہو جائیں“

(۳) شاتم رسول اور گستاخ مصطفیٰ ﷺ کے کفر کی تیسری دلیل سورۃ التوبہ ہی میں ہے جن میں ارشاد الہی ہے

يَحْذَرُ الْمُنَافِقُونَ أَنْ تَنْزَلَ عَلَيْهِمْ سُورَةٌ تُبَيِّنُ لَهُمْ بِمَا فِي قُلُوبِهِمْ قُلِ اسْتَهْزِءُوا إِنَّ اللَّهَ
مُخْرِجٌ مَا تَحْذَرُونَ ۝ وَلَكِنْ سَأَلْتَهُمْ لَيَقُولُنَّ إِنَّمَا كُنَّا نَخُوضُ وَ نَلْعَبُ قُلْ أَبِاللَّهِ وَ
آيَتِهِ وَرَسُولِهِ كُنْتُمْ تَسْتَهْزِءُونَ ۝ لَا تَعْتَذِرُوا قَدْ كَفَرْتُمْ بَعْدَ إِيمَانِكُمْ إِنَّ نَعْفَ
عَنْ طَائِفَةٍ مِنْكُمْ نُعَذِّبُ طَائِفَةً بِأَنَّهُمْ كَانُوا مُجْرِمِينَ

”منافق ڈرتے رہتے ہیں کہ ان کے پیغمبر پر کہیں کوئی ایسی سورت نہ اتر آئے کہ ان کے دل کی باتوں کو ان (مسلمانوں) پر ظاہر کر دے۔ کہہ دیں کہ مذاق کئے جاؤ جس بات سے تم ڈرتے ہو اللہ اس کو ضرور ظاہر کر دے گا اور اگر آپ ان سے دریافت کریں تو کہیں گے کہ ہم تو یونہی بات چیت

اور دل لگی کرتے تھے کہیں: کیا تم اللہ اور اس کی آیتوں اور اس کے رسول سے ہنسی کرتے تھے بہانے مت بناؤ تم ایمان لانے کے بعد کافر ہو چکے ہو اگر ہم تم میں سے ایک جماعت کو معاف کر دیں تو دوسری جماعت کو سزا بھی دیں گے، کیونکہ وہ گناہ کرتے رہے ہیں۔“

(۴) سورہ توبہ میں ناموس رسالت پر حرف گیری کی وجہ سے اذیت رسول ﷺ دینے والوں کیلئے دردناک عذاب کی وعید سنائی ہے۔

وَمِنْهُمْ الَّذِينَ يُؤْذُونَ النَّبِيَّ وَيَقُولُونَ هُوَ أذُنٌ قُلٌّ أذُنٌ خَيْرٌ لَّكُمْ يَوْمِنُ بِاللَّهِ وَ يَوْمِنُ لِلْمُؤْمِنِينَ وَ رَحْمَةٌ لِلَّذِينَ آمَنُوا مِنْكُمْ وَ الَّذِينَ يُؤْذُونَ رَسُولَ اللَّهِ لَهُمْ عَذَابٌ أَلِيمٌ

”اور ان میں بعض ایسے ہیں جو پیغمبر کو ایذا دیتے ہیں اور کہتے ہیں کہ یہ شخص کان کا کچا ہے، ان سے کہہ دیں کہ وہ کان کا کچا ہے تو تمہاری بھلائی کے لئے، وہ اللہ کا اور مومنوں کی بات کا یقین رکھتا ہے اور جو لوگ تم میں سے ایمان لائے ہیں ان کے لئے رحمت ہے اور جو لوگ رسول اللہ ﷺ کو رنج پہنچاتے ہیں، ان کے لئے عذاب الیم تیار ہے۔“

(۵) نبی کریم ﷺ کی شان میں گستاخی کرنے والوں کے کفر و ارتداد کی پانچویں دلیل سورۃ النور میں ہے جس میں اللہ تعالیٰ فرماتے ہیں۔

لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا قَدْ يَعْلَمُ اللَّهُ الَّذِينَ يَتَسَلَّلُونَ مِنْكُمْ لِوَأَذَانٍ لِيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ

”مومنو! پیغمبر کے بلانے کو ایسا خیال نہ کرنا جیسا تم آپس میں ایک دوسرے کو بلاتے ہو بیشک اللہ کو وہ لوگ معلوم ہیں جو تم میں سے آنکھ بچا کر چل دیتے ہیں تو جو لوگ اس پیغمبر کے حکم کی مخالفت کرتے ہیں ان کو ڈرنا چاہیے کہ (ایسا نہ ہو کہ) ان پر کوئی آفت پڑ جائے یا تکلیف دینے والا عذاب نازل ہو“

شیخ الاسلام امام ابن تیمیہ نے قرآن کریم کے ان پانچ مقامات کے علاوہ بھی تین مقامات سے توہین رسالت کا ارتکاب کرنے والے کے کفر پر استدلال کیا ہے، جس کی تفصیل قارئین علامہ ابن تیمیہ کی کتاب ”الصارم المسلول علی شاتم الرسول“ میں ملاحظہ کر سکتے ہیں۔

دور رسالت میں توہین رسالت کی سزا:

توہین رسالت کی سزا کے بارے میں جس طرح متعدد آیات اس بات کا پتہ دیتی ہے کہ اس جرم کا مرتکب کو قتل

کردینا ضروری ہے اس طرح آنحضرت ﷺ کی شان میں بے ادبی کرنے، گستاخ آمیز رویہ اختیار کرنے، مذاق اڑانے اور استہزا کرنے والوں کی سزا قتل طے ہو جانے کا پتہ بکثرت احادیث رسول ﷺ سے بھی چلتا ہے۔

(۱) سیدنا ابن عباسؓ سے روایت ہے کہ ”رسول اللہ ﷺ کے زمانہ میں ایک نابینا صحابی تھا اس کی ایک باندی تھی جس سے اس صحابی کے دو بچے تھے وہ اکثر اللہ کے رسول ﷺ کو برا بھلا کہتی، نابینا اسے ڈانٹتا لیکن وہ نہ مانتی، منع کرتا تو وہ باز نہ آتی۔ وہ شخص کہتا ہے کہ ایک رات میں نے نبی کریم ﷺ کا تذکرہ کیا تو اس نے آپ کی شان میں گستاخی کی، مجھ سے صبر نہ ہو سکا، میں نے خنجر اٹھایا اور اس کے پیٹ میں گھسا دیا، وہ مر گئی، صبح جب وہ مردہ پائی گئی تو لوگوں نے اس کا تذکرہ نبی ﷺ سے کیا۔ آپ ﷺ نے لوگوں کو جمع کیا اور فرمایا، میں اسے خدا کی قسم دیتا ہوں جس پر میرا حق نبوت ہے کہ جس نے یہ کام کیا ہے وہ اٹھ کھڑا ہو، یہ سن کر وہ نابینا گرتا پڑتا آگے بڑھا اور عرض کی ”اے اللہ کے رسول ﷺ! یہ میرا کام ہے، یہ عورت میری لونڈی تھی اور مجھ پر بہت مہربان اور میری رفیق تھی اس کے لطن سے میرے دو ہیرے جیسے بچے ہیں، لیکن وہ اکثر آپ ﷺ کو برا بھلا کہتی تھی، میں منع کرتا تو نہ مانتی، جھڑکتا تو بھی نہ سنتی، آخر گزشتہ رات اس نے آپ ﷺ کا تذکرہ کیا اور آپ کی شان میں گستاخی کی، میں نے خنجر اٹھایا اور اس کے پیٹ میں مارا، یہاں تک کہ وہ مر گئی۔ رسول اللہ ﷺ نے فرمایا: ”سب لوگوں کو گواہ رہو اس لونڈی کا خون رائیگاں ہے“ (سنن ابوداؤد: ۴۳۶۱)

(۲) حضرت علیؓ سے مروی ہے کہ ان یہودیہ کانت تشتم النبی ﷺ وتقع فیہ فخنقہا رجل حتی ماتت فأبطل رسول اللہ صہما ”بلاشبہ ایک یہودی عورت نبی کریم ﷺ کو گالیاں دیا کرتی اور آپ کے بارے میں نازیبا کلمات کہا کرتی تھی، ایک آدمی نے اس کا گلا گھونٹ دیا، یہاں تک کہ وہ مر گئی تو اللہ کے رسول ﷺ نے اس کا خون باطل قرار دیا“ (ابوداؤد: ۴۳۶۲)

(۳) عصما بنت مروان نبی کریم ﷺ کے بارے میں ہجو یہ اشعار پڑھا کرتی تو اس توہین کی وجہ سے حضرت عمیر بن عدی خطمی رضی اللہ عنہ نے جنگ بدر سے واپسی پر اس عورت کو قتل کیا۔ رسول اللہ ﷺ کو بذریعہ وحی اس بات کا علم ہوا، آپ ﷺ نے فجر کی نماز کے بعد حضرت عمیرؓ سے کہا، تم نے آخر کار اسے قتل کر دیا؟ انہوں نے فرمایا ”ہاں! میرے ماں باپ آپ پر قربان۔ نبی کریم ﷺ اپنے صحابہؓ کی طرف متوجہ ہوئے اور کہا کہ اگر تم ایسے شخص کو دیکھنا چاہو جس نے غیب سے اللہ اور اس کے رسول کی مدد کی ہے تو عمیر بن عدی کو دیکھ لو۔“

اسی موقع پر شاعر رسول ﷺ سیدنا حسان بن ثابت نے یہ شعر کہے۔

بنی وائیل وبنی واقف وخطمة دون بنی الخزرج

متی مادعت اختکم ویحہا بعولتها والمنسا بانجی

فہزت فتی ماجداً عرقہ کریم المداخل والمخرج (الصارم المسلول : ۱۵۴/۱)

(۴) عمیر بن امیہؓ کی بہن نے رسول اللہ ﷺ کی شان میں گستاخی کی جس کی وجہ سے اس نے اپنی بہن کو قتل کیا، مقتولہ کے بیٹوں نے شور مچایا اور قاتل معلوم نہ ہونے کی وجہ سے قریب تھا کہ کوئی مشکوک شخص قتل کر بیٹھتے حضرت عمیرؓ نبی کریم ﷺ کے پاس آئے اور سارے معاملے کی خبر دی تو آپ ﷺ نے عمیرؓ سے پوچھ لیا ”کیا تو نے اپنی بہن کو قتل کر دیا ہے؟ جواب دیا: ہاں! نبی کریم ﷺ نے پوچھا: تو نے اسے کیوں قتل کیا؟ عمیر نے جواب دیا: وہ آپ ﷺ کو برا بھلا کہہ کر مجھے تکلیف دیتی تھی، آپ ﷺ نے اس عورت کے بیٹوں کی طرف پیغام بھیج کر ان سے قاتلوں کے بارے میں دریافت کیا۔ انہوں نے کسی اور کا نام لیا، آپ ﷺ نے انہیں صحیح قاتل کے بارے میں بتایا اور اس عورت کا خون رائیگاں قرار دیا، تو ان بیٹوں نے کہا: ہم نے سنا اور مان لیا“ (اسد الغابہ، ۳/۲۷۳)

(۵) ابن نطل، مقیس ابن سبابہ، عبداللہ ابن ابی سرح کا توہین رسالت کی وجہ سے سزا کا واقعہ احادیث کی کتابوں میں موجود ہے، ارباب سیر کا بیان ہے کہ آنحضرت ﷺ نے فتح مکہ کے موقع پر یہ مژدہ سنایا کہ ”تم سب آزاد ہو“ تاہم بعض اشخاص کی نسبت قتل کا حکم دیا، جن کی تعداد کے بارے میں اختلاف ہے، عام ارباب سیر نے دس نام لکھے ہیں: مشہور مورخ ابن اسحاق نے آٹھ نام گنائے ہیں، ابوداؤد اور دارقطنی کی روایت سے چھ ہیں، بیہقی کی دوسری روایت سے چار ہیں، تین مرد اور ایک عورت، تین مرد ابن نطل، مقیس ابن سبابہ اور عبداللہ ابن سعد بن ابی سرح تھے جبکہ عورت کا نام ام سارہ تھا، بخاری شریف میں صرف ابن نطل کا واقعہ مذکور ہے۔

نبی کریم ﷺ نے ایک غلام اس (ابن نطل) کے حوالہ کر کے ایک قبیلہ کے پاس عامل بنا کر بھیجا۔ راستے میں اس نے غلام سے کہا کہ میں سوتا ہوں تم جاگتے رہو اور کھانا وغیرہ تیار کر لو پھر مجھے جگا دو، وہ جاگا تو دیکھا کہ غلام سویا پڑا ہے، کھانا بھی تیار نہیں تھا، سخت غصہ میں غلام پر تلوار چلائی اور اسے قتل کر دیا۔ پھر سوچا کہ نبی کریم ﷺ اب مجھ سے ضرور قصاص لینگے، اس خوف کی وجہ سے مرتد ہو کر وہ مکہ آیا۔ چونکہ مکہ کے کافر مرتدوں کی بہت عزت افزائی کرتے تھے۔ اسلئے اس نے ارتداد پر اکتفاء نہیں کیا بلکہ دو لوٹدیاں اس غرض سے خریدیں کہ وہ رسول اللہ ﷺ کے بارے میں ہجویہ اشعار کہہ کر لوگوں کو سنائیں۔ یہ گستاخانہ اور گندے اشعار ہوتے تھے جو جگہ جگہ مجلسوں میں گائے جاتے تھے اور چونکہ ادب اور شعر و شاعری کا چرچا تھا۔ اس لئے یہ اشعار پھیل کر دوست دشمن سب کی زبانوں سے سنے جانے لگے۔ نبی کریم ﷺ کو اس سے بہت اذیت ہوتی تھی۔ بہر حال اس ظالم نے ایک تو قتل کیا تھا اور ہجویہ اشعار کا اہتمام جرم بالائے جرم تھا۔ اسلئے آپ ﷺ نے اس کو واجب القتل قرار دیا تھا۔

فتح مکہ کے موقع پر کعبہ کے پردوں کو پکڑ کر ابن نطل معافی چاہتا تھا۔ اس سے یہ بھی معلوم ہوا کہ اس زمانے میں بھی خانہ کعبہ کا غلاف ہوتا تھا۔ رحم کی درخواست رد کر دی گئی تو لوگوں نے اسے قتل کر دیا۔ توہین رسالت کی سزا خلفاء راشدین کے دور میں:

خلفائے راشدین کے دور میں بھی توہین رسالت کے مرتکب کو قتل کیا جاتا تھا، اس سلسلے میں حضرت عمرؓ کا وہ واقعہ مشہور ہے، جب انہوں نے ایسے منافق کو جو نبی کریم ﷺ کا فیصلہ تسلیم نہ کرنے کے بعد آپ ﷺ کے پاس فیصلہ کے لئے آیا تھا، قتل کر دیا تھا۔ اس کے ورثاء یہ معاملہ نبی کریم ﷺ کے پاس لے کر گئے اور نبی کریم کو اللہ تعالیٰ نے وحی کے ذریعے اس واقعہ کی خبر دے دی تھی، نبی ﷺ نے مقتول کا خون رائیگاں قرار دیا۔ اس مرحلہ پر سیدنا عمرؓ کے یہ الفاظ قابل توجہ ہیں۔

هكذا أفضى بين من لم يرض بقضاء رسول الله، فاتی جبریل رسول الله ﷺ قال: إن عمر قد قتل الرجل وفرق الله بين الحق والباطل على لسان عمر، فسَمي الفاروق

”اسکے بارے میں میرا فیصلہ یہ ہے کہ جو رسول اللہ ﷺ کے فیصلے کو تسلیم نہیں کرتا، پھر جبریل نبی کریم ﷺ کے پاس آئے اور انہیں بتایا کہ عمر نے اس کو قتل کر دیا ہے، اور اللہ تعالیٰ نے عمر کی زبان سے حق اور باطل کا فیصلہ کر دیا ہے، اس بناء پر عمر کا نام فاروق رکھ دیا گیا۔“ (تفسیر الدر المنثور: ۱۸۰/۲)

حضرت عمرؓ کے دور کا ایک اور واقعہ بھی مشہور ہے کہ

”اہالیان بحرین کے بچے باہر نکل کر صواجلہ (ہاکی جیسا) کھیل رہے تھے اور بحرین کا بڑا پادری وہاں بیٹھا ہوا تھا، اچانک گیند اس کے سینے پر جا لگی تو اس نے اسے پکڑ لیا، بچے اس سے گیند مانگنے لگے، اس نے دینے سے انکار کر دیا اور نبی کریم ﷺ کو بھی گالی دی، سارے بچے مل کر اپنی کھیل کی لاٹھیوں کے ساتھ اس پر پل پڑے اور اس کو اس وقت زد و کوب کرتے رہے حتیٰ کہ وہ مر گیا۔ یہ قضیہ عمر بن خطابؓ کی طرف بھیجا گیا تو بخدا آپ فتح یا مال غنیمت سے اس قدر خوش نہیں ہوئے جتنے بچوں کے اس بشارت کو قتل کرنے پر مسرور ہوئے اور آپ نے کہا کہ آج اللہ نے اسلام کو عزت دے دی ہے کہ بچوں نے اپنی نبی کی گستاخی پر غیض و غضب کا مظاہرہ کیا اور انہوں نے انتقام لے لیا۔“

(المستطرف فی کل فن مستطرف ۱/۲۶۲)

گستاخان رسول ﷺ کی سزا صحابہ کرامؓ کی نظر میں:

شیخ الاسلام امام ابن تیمیہؒ نے الصارم المسلمول میں لکھا ہے کہ نبی اکرم ﷺ کے شاتم و گستاخ کی سزا قتل ہے اور اس پر تمام صحابہ کرامؓ کا اجماع و اتفاق ہے اور پھر متعدد واقعات سے اس اجماع کو ثابت

بھی کیا ہے اور لکھا ہے کہ کسی مسئلہ میں اس سے زیادہ بلیغ اجماع کا دعویٰ ممکن ہی نہیں اور اس مسئلہ میں صحابہ کرامؓ اور تابعینؒ کے اس اجماع کے خلاف کسی ایک بھی صحابی یا تابعی کا کوئی اختلاف قطعاً ثابت نہیں ہے۔ صحابہ کا اجماع اس مسئلے میں بڑی اہمیت رکھتا ہے اور اس کی صراحت قاضی عیاضؒ، امام ابن تیمیہ اور علامہ ابن عابدین شامی نے بھی کی ہے، قاضی عیاض لکھتے ہیں:

وهذا كله اجماع من الصحابة وأئمة الفتوى من لدن الصحابة رضوان الله عليهم الى
 لهم جراً..... ولا نعلم خلافاً في استباحة دمه يعني سباب الرسول ﷺ بين علماء
 الأمصار وسلف الأمة وقد ذكر غير واحد الاجماع على قتله وتكفيره
 جملہ صحابہ اور فتویٰ کے ائمہ کا ان کے کفر اور قتل پر آج تک اجماع چلا آ رہا ہے۔ شاتم رسول
 کے خون حلال ہونے میں دور حاضر کے علما اور اسلاف امت میں کوئی اختلاف نہیں پایا
 جاتا اور ایک سے زائد ائمہ نے اس شاتم کے قتل اور کافر ہو جانے پر اجماع کا تذکرہ کیا ہے۔
 (الشفاء بتعريف حقوق المصطفى: ۲/۹۳۲)

توہین رسالت کی سزا اجماع امت کی روشنی میں

امت کا اس پر اجماع ہے کہ جس نے رسول اللہ ﷺ کی شان میں گستاخی کی، اس کی سزا قتل ہے اس سلسلے میں چند تصریحات حسب ذیل ہیں: امام ابن منذرؒ فرماتے ہیں: أجمع عوام
 اهل العلم على ان حد من سب النبي ﷺ القتل، ومن قاله مالك والليث وأحمد
 واسحاق وهو مذهب الشافعي

”عام اہل علم کا اس بات پر اجماع اور اتفاق ہے کہ جو نبی کریم ﷺ کو گالی دے، اس کی حد و سزا قتل ہے۔
 یہ امام مالک، لیث، احمد بن حنبل اور اسحاق بن راہویہ رحمہم اللہ کا قول ہے اور یہی امام شافعی کا مذہب ہے“

امام ابو بکر الفارسؒ جو کہ امام شافعیؒ کے اصحاب میں سے ہیں کہتے ہیں

أجمع المسلمون على أن حد من سب النبي القتل

”تمام مسلمانوں کا اس بات پر اجماع ہے کہ نبی ﷺ کو گالی دینے والے کی حد و سزا قتل ہے۔“

امام ابن تیمیہؒ فرماتے ہیں:

وتحرير القول فيه: أن السباب إن كان مسلماً فإنه يكفر ويقتل بغير خلاف وهو قول
 الأئمة الاربعة وغيرهم وقد تقدم ممن حكى الاجماع على ذلك اسحاق ابن راهويه
 وغيره، وإن كان ذمياً فإنه يقتل أيضاً في مذهب مالك وأهل المدينة وهو مذهب

أحمد و فقهاء الحديث (الصارم المسلول: ص ۳۳-۳۴-۳۵)

اس مسئلہ میں فیصلہ کن اور طے شدہ بات یہ ہے کہ نبی کریم ﷺ کو گالی دینے والا اگر مسلمان ہو تو اسے کافر قرار دیتے ہوئے بلا اختلاف قتل کیا جائے گا۔ یہ ائمہ اربعہ وغیرہ کا قول ہے اور یہ بات گزر چکی ہے کہ امام اسحاق بن راہویہ وغیرہ نے اس پر اجماع نقل کیا ہے اور اگر گالی دینے والی ذمی ہو تو وہ بھی امام مالک اور اہل مدینہ کے مذہب میں قتل کیا جائے گا اور امام احمد و فقہائے حدیث کا بھی یہی مذہب ہے“

گستاخ رسول کی سزا فقہ حنفی کی روشنی میں

فقہ حنفی کے مطابق توہین رسالت کی سزا قتل ہے اس میں کوئی اختلاف نہیں ہے۔ اختلاف اگر ہے تو اس میں ہے کہ گستاخ رسول کی سزا بطور حد قتل ہے یا یہ جرم حد ارتداد کو مستلزم ہونے کی بناء پر مستوجب قتل ہے یعنی جرم کی تعبیر و توجیہ میں اختلاف ہے، لیکن جرم کی سزا میں کوئی اختلاف نہیں ہے اس حوالے سے فقہاء احناف کی چند تصریحات حسب ذیل ہیں: نامور حنفی عالم علامہ انور شاہ کشمیریؒ لکھتے ہیں:

أجمع المسلمون على أن شاتمہ ﷺ كافر ومن شك في عذابه وكفره كفر

أجمع عوام أهل العلم على أن من سب النبي ﷺ يقتل (اکنار الملحدین ص: ۵۴)

”ملت اسلامیہ کا اس امر پر اجماع ہے کہ نبی کریم ﷺ کا گستاخ کافر ہے اور جو اس کی سزا یا کافر ہونے میں شک کرے، وہ بھی کافر ہے، اور اہل علم کا اس پر بھی اجماع ہے کہ نبی کریم کو سب و شتم کرنے والے کو قتل کیا جائے گا۔“

علامہ ابن ہمامؒ (متوفی ۸۶۱ھ) لکھتے ہیں:

كل من أبغض رسول الله ﷺ بقلبه كان مرتدًا، فالسباب بطريق أولى ثم يقتل حدًا عندنا فلا تعمل توبته في إسقاط القتل قالوا هذا مذهب أهل الكوفة ومالك ونقل عن أبي بكر الصديق رضي الله عنه ولا فرق بين أن يجيء تائبًا من نفسه أو شهد عليه بذلك بخلاف غيره من المكفرات فإن الإنكار فيها توبة فلا تعمل الشهادة معه حتى قالوا يقتل وإن سب سكران ولا يعفى عنه (فتح القدير: ۳۳۲/۵)

”جس شخص نے بھی رسول اللہ ﷺ سے دلی طور پر بغض رکھا، وہ مرتد ہو جاتا ہے تو گالی دینے والا تو بطریق اولی مرتد ہوگا اور پھر ایسا شخص ہمارے نزدیک بطور حد قتل کیا جائے گا اور سزائے قتل کے بارے میں اسکی کوئی توبہ قبول نہیں ہوگی۔ انہوں نے کہا کہ اہل کوفہ اور امام مالک کا یہ مذہب ہے اور سیدنا ابو بکر صدیقؓ والی حدیث سے یہی پتہ چلتا ہے اور اس امر میں کوئی فرق نہیں کہ وہ خود توبہ

کر کے آئے یا اسکے خلاف کسی دوسرے نے گواہی دی ہو برخلاف دیگر کفریہ اعمال کے کیونکہ انکا انکار کر دینا ہی توبہ ہے اس میں دوبارہ گواہی کا بھی کوئی اعتبار نہیں حتی کہ انہوں نے یہاں تک کہا ہے کہ اسے قتل کر دیا جائیگا اگرچہ نشہ کی حالت میں گالی دی ہو اسے معاف نہیں کیا جائیگا۔

امام عبدالمعالی بخاریؒ نے علامہ علم الہدیٰ کی البحر المحیط سے نہایت قابل غور اقتباس نقل کیا ہے:

”من شتم النبی ﷺ او أهانه أو عاب فی أمور دینہ أو فی شخصہ أو فی وصف من أوصاف ذاته سواء كان الشتم مثلاً من أمته أو من غیرها“ وسواء كان من أهل الكتاب أو غیره، ذمياً كان أو حربياً، وسواء كان من أهل الكتاب الشتم أو الإهانة أو العیب صادراً عنه عمدًا أو قصداً أو سهواً و غفلةً أو حباً أو هزلاً فقد كفر خلواً بحیث إن تاب لم یقبل توبته أبداً عند الله ولا عند الناس وحكمه فی الشریعة المطهرة عند متأخری المجتہدین إجماعاً وعند أكثر المتقدمین القتل قطعاً، ولا یداهن السلطان أو نائبه فی حکم قتله، وأن قات فی قتله وانعدامه المصالح الدینیة کقتل القضاة والولاة والعمال وإن أهملوا فقد رضوا بما صدر عنه من الشتم مثلاً وهو كفر فهم رضوا بالكفر والراضی کافر فهم کافرون (فتاویٰ حسب المفتین: ۲/۳۳۷)

”جس بندے نے رسول اللہ ﷺ کو گالی دی یا آپ کی اہانت کی یا آپ کے دین، شخصیت یا اوصاف میں سے کسی وصف کو عیب والا بتایا خواہ یہ گالی دینے والا آپ کی امت سے ہو یا غیر اہل کتاب سے ہو یا غیر ذمی ہو یا حربی خواہ اس نے گالی، اہانت یا عیب لگانے کی بات عمداً یا قصداً کی ہو یا سهواً غفلت سے کی ہو، سنجیدگی سے کی ہو یا مذاق میں، پس اس نے ہمیشہ کافر کیا یعنی اگر وہ توبہ کرے تو کبھی بھی اس کی توبہ قبول نہیں ہوگی۔ نہ اللہ تعالیٰ کے نزدیک اور نہ ہی بندوں کے نزدیک۔ متاخرین مجتہدین کے نزدیک بالاجماع اور اکثر مقتدین کے نزدیک شریعت میں اس کا حکم قتل ہے۔ بادشاہ یا اس کا نائب اس گستاخ کے قتل میں فریب کاری سے کام نہ لیں اگرچہ اس گستاخ کو قتل کرنے کی پاداش میں بہت سے دینی مصالح بھی فوت ہو جائیں جیسا قاضیوں، والیوں اور سرکاری اہلکاری کا قتل ہے، پھر بھی بادشاہ اسے زندہ نہ چھوڑے اور اگر حکومت نے اسے زندہ چھوڑ دیا تو حکمران اس کے کفر پر راضی ہو گئے یعنی جو اس سے توبہ کا صدور ہوا تھا، یہ کفر ہے اور کفر پر راضی ہونے والا بھی کافر ہوتا ہے پس وہ بھی کافر ہوں گے۔“

امام محمد بن محمد شہاب کردری حنفیؒ ابن بزاز نے بھی اس مسئلہ پر بالتفصیل روشنی ڈالی ہے، فرماتے ہیں:

” و زال عنه موجب الكفر والارتداد وهو القتل إلا إذا سب الرسول ﷺ أو واحداً من الانبياء عليهم الصلوة والسلام فإنه يقتل حداً ولا توبة له أصلاً سواءً بعد القدرة عليه أو الشهادة أو جاء تائباً من قبل نفسه كالزندق لأنه حد وجب فلا يسقط بالتوبة كسائر حقوق الأدميين ‘ وكحد القذف لا يسقط بالتوبة بخلاف ما إذا سب الله تعالى ‘ ثم تاب لأنه حق الله تعالى ولأن النبي عليه السلام بشر والبشر جنس يلحقهم المعرة إلا من أكرمهم الله تعالى والبارى منزلة عن جميع المعاييب ‘ وبخلاف الارتداد لأنه معنى يتفرد المرتد لا حق فيه لغيره من الأدميين - ولكنه قلنا إذا شتمه عليه السلام سكران لا يعفى ويقتل أيضاً حداً وهذا مذهب أبي بكر الصديق رضي الله عنه والامام الاعظم والثوري وأهل الكوفة والمشهور من مذهب مالك وأصحابه

”(عام) مرتد سے کفر اور ارتداد کا موجب زائل ہو جائے گا مگر جب کسی نے رسول اللہ ﷺ یا کسی بھی نبی علیہ السلام کو گالی دی تو اس کو حداً قتل کیا جائے گا خواہ حراست میں لئے جانے یا گواہی کے بعد وہ گستاخ توبہ کرے یا خود بخود توبہ کے لئے پیش ہو جائے اسے زندیق کی طرح ہر حال میں قتل کر دیا جائے گا کیونکہ یہ قتل اس گستاخ کی حد ہے پس توبہ سے ساقط نہیں ہوگی۔ جیسا کہ آدمیوں کے باقی حقوق جس پر حق ہو اس کی توبہ سے ساقط نہیں ہوتے اور جیسا کہ حد قذف ہے۔ بخلاف اس صورت کہ جب اللہ تعالیٰ کی گستاخی کی پھر توبہ کر لی کیونکہ یہ اللہ تعالیٰ کا حق ہے اور نبی علیہ السلام انسان ہیں اور انسان کی جنس کو عار لاحق ہوتی ہے، البتہ جنہیں اللہ تعالیٰ نے معزز بنایا، باری تعالیٰ ان تمام عیوب سے منزہ ہے بخلاف ارتداد کے کیونکہ اس میں محض وہی ارتداد ہوتا ہے جس میں کسی آدمی کا حق متعلق نہیں ہو سکتا۔ البتہ ہم واضح کر رہے ہیں کہ جب کسی نے حالت نشہ میں گستاخی کی تو اسے معاف نہیں کیا جائے گا، اسے بھی حداً قتل کیا جائیگا۔ یہی مذہب ابو بکر صدیقؓ، امام اعظمؒ، ثوریؒ اور اہل کوفہ کا ہے اور یہی مالکؒ اور ان کے اصحاب کا مشہور مذہب ہے۔

قاضی ثناء اللہ پانی پتی حنفی فرماتے ہیں:

من أذى رسول الله ﷺ بطعن في شخصه أو دينه أو نسبه أو صفته من صفاته أو بوجه من وجوه الشين فيه صراحة أو كناية أو تعريضاً أو إشارة كفر ولعنة الله في الدنيا والاخرة وأعدله عذاب جهنم، وهل يقبل توبته؟ (تفسير مظہری ۷/۳۸۲)

”رسول اللہ ﷺ کی شخصیت، دین، نسب یا حضور سید عالم ﷺ کی کسی صفت پر طعن کرنا اور صراحتاً یا کنیت یا اشارتاً یا بطور تعریض آپ ﷺ پر نکتہ چینی کرنا اور عیب نکالنا کفر ہے۔ ایسے شخص پر دنیا و آخرت میں اللہ کی لعنت اور اس کیلئے عذاب جہنم ہے، کیا اس کی توبہ قبول ہوگی؟“

ذمی شاتم رسول کی سزا:

ذمی شاتم رسول کے بارے میں اکثر فقہاء احناف کا موقف یہ ہے کہ اس کو قتل کیا جائے گا۔ بطور دلیل چند فقہاء احناف کے اقوال نقل کرتے ہیں۔

امام محقق ابن ہمام حنفی (م ۸۶۱ھ) لکھتے ہیں: والذی عندی ان سبه ﷺ أو نسبه مالا ينبغي إلى الله تعالى إن كان مما لا يعتقدونه كنسبة الولد إلى الله تعالى وتقدس عن ذلك إذا أظهره يقتل به وينتقض عهده (فتح القدير، ۱۳/۲۰۵)

میرے نزدیک مختاریہ ہے کہ ذمی نے اگر حضور ﷺ کی اہانت کی یا اللہ تعالیٰ جل جلالہ کی طرف غیر مناسب چیز منسوب کی جو ان کے اعتقادات سے خارج ہے۔ جب وہ ان چیزوں کا اظہار کرے تو اس کا عہد ٹوٹ جائے گا اور اسے قتل کر دیا جائے گا۔

ذمی کے بارے میں یہی موقف علامہ عینی نے بھی اختیار کیا ہے کہ اس کو بھی قتل کیا جائے:

ولكن أنا معه في جواز قتل السباب مطلقاً (عمدة القاری، ۱۳/۷۱)

”تاہم میں مطلقاً ہر شاتم رسول کو قتل کرنے کے حق میں ہوں“

تفسیر قرطبی کے مصنف امام ابو عبد اللہ محمد بن احمد قرطبی مالکی رقم طراز ہیں: أكثر العلماء على أن من سب النبي ﷺ من أهل الذمة أو عرض واستحف بقدره أو وصفه بغير الوجه الذي كُفِر به فإنه يقتل (الجامع لاحكام القرآن: ۵۲/۸) ”اکثر علماء کا کہنا ہے کہ اہل ذمہ میں سے جو شخص نبی ﷺ کو گالی دے یا تعریض کرے یا آپ کی قدر ہلکی جانے یا اپنے کفر کے علاوہ کسی چیز سے آپ کو موصوف کرے تو اسے قتل کیا جائیگا۔ ہم اسے ذمہ یا عہد و پیمان نہیں دے سکتے۔

علامہ ظفر احمد عثمانی تھانوی لکھتے ہیں: وبالجملة فلا خلاف بين العلماء في قتل الذمى أو الذمى إذا أعلن بشتيم الرسول أو طعن في الاسلام طعناً ظاهراً (اعلا السنن: ۱۲/۵۰۵)

”مذکورہ بحث کا خلاصہ یہ ہے کہ ذمی مرد یا ذمیہ عورت جب نبی کریم ﷺ کو علانیہ گالی دے یا دین اسلام میں

طعن کرے تو فقہائے احناف میں اس کو سزائے قتل میں کوئی اختلاف نہیں ہے۔“

ابن کمال باشاعلانیہ شتم رسول کے مرتکب ذمی کے بارے میں فرماتے ہیں:

والحق أنه يقتل عندنا إذا أعلن بشتمه اصرح به في سير الذخيرة حيث قال: واستدل محمد لبيان قتل المرأة إذا أعلنت بشتم الرسول ﷺ بما روى أن عمير بن عدی..... مدحه علی ذلك ”حق بات یہ ہے کہ ہمارے نزدیک ذمی کو قتل کیا جائے گا، جبکہ وہ نبی کریم ﷺ کو علانیہ گالی دے اور ’سیر الذخیرہ‘ میں اس کی صراحت مصنف نے یوں کی ہے کہ امام محمد نے علانیہ شتم رسول کی مرتکب عورت کو قتل کرنے میں عمیر بن عدی کے عصما بنت مروان کورات کے وقت قتل کرنے سے استدلال کیا ہے۔“ (اعلاء السنن: ۱۲/۵۰۵)

شاتم رسول کی توبہ کا مسئلہ:

شاتم رسول کی توبہ کے بارے میں جمہور علماء کا موقف یہ ہے کہ شاتم رسول کی توبہ قبول نہ ہوگی، جس کے بعض فقہی اساسات اور تصریحات حسب ذیل ہیں۔

فتاویٰ بزازیہ کے مؤلف شیخ محمد بن شہاب ابن الزہری (متوفی ۸۲۷) لکھتے ہیں:

إذا سب الرسول ﷺ أو واحداً من الأنبياء فإنه يقتل حداً فلا توبة له أصلاً سواء بعد القدرة عليه أو الشهادة أو جاء تائباً من قبل نفسه كالزندق لأن حد وجب فلا يسقط بالتوبة كسائر حقوق الأدميين كحد القذف لا يسقط بالتوبة بخلاف ما إذا سب الله تعالى ثم تاب لأنه حق الله تعالى ولأن النبي عليه السلام بشر والبشر جنس يلحقهم المعرة إلا من أكرمهم الله تعالى والباري منزلة عن جميع المعايير وبخلاف الارتداد لأنه معنى يتفرد المرتد لا حق فيه لغيره من الأدميين ولكنه قلنا إذا شتمه عليه الصلوة والسلام لا يعفى ويقتل أيضاً حداً وهذا مذهب أبي بكر الصديق رضي الله عنه والامام الاعظم والثوري وأهل الكوفة والمشهور من مذهب مالك وأصحابه

”جب کوئی بد بخت رسول کریم ﷺ یا کسی نبی کی گستاخی کرے تو اس کو بطور حد قتل کر دینا واجب ہے، اس کی اصلاً کوئی توبہ قبول نہیں، چاہے اس کو پکڑ کر لایا جائے یا اسکے خلاف گواہی دی جائے یا وہ خود توبہ کر کے آ پہنچے، مثل زندیق کے، کیونکہ اس پر حد واجب ہوگی جو انسانوں کے دیگر حقوق کی طرح محض توبہ سے ختم نہیں ہو جاتی، جیسا کہ تہمت طرازی کی حد ہے جو توبہ سے ساقط نہیں ہوتی، برخلاف اللہ کی گستاخی کے، کیونکہ وہ صرف اللہ تعالیٰ کا ہی حق ہے، جبکہ نبی بشر ہیں اور بشر کو شرم و عار لاحق ہو سکتی ہے، مگر جسے اللہ تعالیٰ عزت دے اور باری تعالیٰ خود تو ہر قسم کے عیوب و نقائص سے بالاتر ہیں

اور برخلاف ارتداد کے بھی کیونکہ ارتداد میں انسان کسی دوسرے انسان کا حق متاثر نہیں کرتا، اسی بناء ہم کہتے ہیں کہ جب کوئی نبی کریم ﷺ کا سب و شتم کرے گا، اس کو معاف نہیں کیا جائیگا اور اس کو حد کے طور پر قتل کر دیا جائے گا۔ یہی سیدنا ابوبکر صدیق رضی اللہ عنہ، امام اعظم ثوری، اہل کوفہ کا موقف ہے اور امام مالک اور ان کے شاگردوں سے مشہور موقف بھی یہی ہے۔“ (فتاویٰ بزار یہ ۴۴۲)

امام ابن نجیم حنفی کتاب السیر کے باب الردۃ میں لکھتے ہیں

کل کافر تاب فتوبته مقبولة فی الاجماعۃ: الکافر بسب نبی وبسب الشیخین
أوحدهما (الاشباہ والنظائر ۱/۲۱۵) ”ہر کافر کی توبہ قبول ہو سکتی ہے، مگر ایسا کافر جو نبی کریم ﷺ یا شیخین رضی اللہ عنہما کی گستاخی کر کے کافر ہو تو اس کی توبہ قابل قبول نہیں۔

حسب المفتین کے مصنف دسویں صدی کے حنفی عالم قاضی عبدالعالی لکھتے ہیں:

فی شفاء القاضی عن أصحابنا وغیرہم من المذاهب الحق أن توبته لم تقبل وقتل
بالاجماع ”قاضی عیاض کی الشفاء میں ہمارے حنفی ساتھیوں اور دیگر فقہی مذاہب کا یہ موقف
حق بیان ہوا ہے کہ اجماعی طور پر شاتم کی توبہ قبول نہیں کی جائے گی اور اس کو قتل کیا جائیگا۔“
علامہ حنفی فرماتے ہیں کہ: و(الکافر بسب نبی) من الأنبیاء فإنه یقتل حدا ولا تقبل
توبته مطلقا ولو سب الله تعالى قبلت لأنه حق الله تعالى والأول حق عبدالا یزول
بالتوبة ومن شك فی عذابه وكفره كفر۔ (الدر المختار ۴/۲۳۳)

”جہاں تک شاتم نبوت یا کسی اور نبی کے گستاخ کافر کا تعلق ہے تو اس کو بطور حد قتل کیا جائیگا اور
مطلقاً اس کی توبہ قبول نہیں کی جائیگی تاہم اگر وہ اللہ تعالیٰ کی شان میں گستاخی کرے تو اسکی توبہ مقبول
ہو سکتی ہے کیونکہ یہ صرف اللہ تعالیٰ کا حق ہے جبکہ پہلے جرم میں بندے کا حق بھی شامل ہے جو توبہ
سے زائل نہیں ہوتا۔ جو شخص کافر کی اس سزا اور اسکے کفر میں شک کرے تو وہ بھی کافر ہو جاتا ہے۔

قاضی ابن عابدین شامی بھی اس کی شرح میں لکھتے ہیں:

والکافر بسب نبی من الانبیاء فانه یقتل حدا ولا تقبل توبته مطلقا

”جہاں تک کسی کافر شاتم رسول کا معاملہ ہے تو اس کو حد کے طور پر قتل کیا جائے گا اور اس کی توبہ

مطلقاً قبول نہیں کی جائے گی۔ (رد المختار علی الدر المختار ۱۶/۲۸۱)



مولانا سید محمد واضح رشید حسنی ندوی

سب سے بڑا المیہ

پندرہویں صدی ہجری کے شروع میں اسلامی بیداری کے آثار نمایاں ہوئے اور یہ بیداری ایک فطری بات تھی یورپ و امریکہ کی اسلام دشمنی کی وجہ سے، فکری و تہذیبی یلغار کی وجہ سے اور یورپ کا عالم اسلامی پر سامراجی تسلط قائم کرنے کے لیے میڈیا کے استعمال کرنے کی وجہ سے، اللہ تعالیٰ نے عالم اسلامی کو ہر طرح سے مالا مال کیا ہے، جبکہ یورپ کا اس بیداری کے خلاف موقف بزدلی اور خوف کا تھا، اور اس خوف میں مزید اضافہ ہوا اسلام کے پھیلنے سے جبکہ عیسائی مشنریاں عیسائی بنانے کیلئے بھرپور وسائل کا استعمال کر رہی تھیں جبکہ ان کے پاس بھرپور وسائل تھے جیسے تعلیم و تربیت، میڈیا کا استعمال، غریب علاقوں کی خبر گیری کرنا، اور غریبوں کی مدد کرنا، اور اس میں ان کی مدد اسلام مخالف ذہن رکھنے والوں اور ان مسلمانوں نے بھی کی جو اسلام سے بغاوت کر چکے ہیں اور جن کا ذہن یورپی یونیورسٹیوں میں تعلیم حاصل کرنے کی وجہ سے بالکل تبدیل ہو چکا تھا انہوں نے اس دین کے خلاف تحقیقات پیش کیں، مقالات لکھے، لیکن اسلام اور مسلمانوں کے خلاف اس زور و شور سے حملہ کرنے کے باوجود اسلام سے تعلق اور غیرت و حمیت میں اضافہ ہی ہو رہا ہے۔

یورپ کے دشمنانہ رویہ اور اس اسلامی قیادت کی مدد سے جو خود اسلام کے دشمن سمجھے جاتے ہیں تمام تر وسائل کے ساتھ کوشش اسلامی بیداری کو ختم کرنے کے لیے، اسی کے نتیجے میں عالم اسلام میں حالات ناگفتہ بہ ہیں، جبکہ اس بیداری کا اثر مسجد میں نمازیوں کی شکل میں اور ذکر کی مجالس میں نظر آتا ہے، اسلامی تعلیمات سے واقف ہونے کی یہ حرص اور اس کی تعلیمات پر عمل کرنے کا یہ جذبہ مغربی یونیورسٹیوں میں تعلیم حاصل کر رہے نوجوانوں میں خاص طور پر بڑھا ہے، وہ یونیورسٹیوں میں تعلیم حاصل کرتے ہیں اور اسلام سے واقف ہونے کی کوشش کرتے ہیں، دینی تربیتی حلقوں میں شریک ہوتے ہیں، اور ان جماعتوں سے وابستہ ہوتے ہیں جو اسلامی دعوت کا کام انجام دے رہی ہیں، یہ رجحان بہت تیزی سے بڑھا ہے، اس لیے کہ وہ طلباء جو گذشتہ صدی میں یورپ تعلیم کی غرض سے جاتے تھے، وہ وہاں کے

افکار و نظریات کے حامل ہو کر وطن واپس ہوتے تھے حتیٰ کہ ان کا رہن سہن، کھانا پینا بھی یورپ کے باشندوں کے طرز پر ہوتا تھا، لیکن موجودہ دور میں وہ یورپ جاتے ہیں مگر اسلامی تشخص کے ساتھ واپس آتے ہیں، اس بیداری کے اثرات بہت طاقتور ہیں، اور اس بیداری سے ان اسلامی تحریکات نے فائدہ اٹھایا جو یورپ میں کام کر رہی ہیں، اس بیداری سے یہ امید کی جاسکتی ہے کہ عالم اسلام کا مستقبل کتنا تابناک اور روشن ہے، اسی وجہ سے بعض اسلامی قلم کاروں نے ”مستقبل اسی دین کا ہے“ کے عنوان سے کتابیں لکھیں، اور توقع کی ہے کہ سامراجی نظام اور جو اس کی تقلید کرتے ہیں ان کا زوال بہت جلد ہوگا، یہ بدیہی اور فطری بات ہے، اس سوچ کو اس سے تقویت ملتی ہے کہ کچھ اسلامی ممالک میں انقلابات ہوئے، اور اسلامی سوچ رکھنے والوں نے زمام اقتدار سنبھالی، جیسے افریقا اور ایشیا میں، یورپ نے اس بیداری کو محسوس کر لیا، اور اس نے اس رجحان کو اپنے مفادات کے لیے اور اپنا قبضہ برقرار رکھنے کے لیے استعمال کیا اور اس جوش اور اسلامی حمیت کو مسائل کے حل کرنے کے عنوان پر تبدیل کرنے کے لیے سازشیں کیں جس میں گذشتہ قومیوں جی رہی تھیں۔

یورپ میں اسلام بیداری کی وجہ سے جو خوف پیدا ہوا ہے، اس کی طرف اشارہ کرتے ہوئے لورنس براؤن کہتا ہے! اس سے پہلے ہم کو یہودیوں سے خطرہ تھا، ایشیا سے خطرہ تھا، لیکن ہم نے ان کو اپنا ہمنوا اور دوست پایا، اور دوسری عالمی جنگ میں جو ہمارے دشمن تھے وہ بھی ہمارے حلف بن گئے، جہاں تک چین و جاپان کا تعلق ہے وہ ایک جمہوری ممالک ہیں، لیکن حقیقی خطرہ مسلمانوں سے ہے، کیوں کہ ان کی طاقت میں وسعت و گہرائی ہے، وہ اپنی زندگی میں حیرت انگیز چیزوں کے مالک ہیں۔

ایک بار ۱۹۵۲ء میں فرانس کے ایک ذمہ دار نے کہا! یورپ پر کمیونزم کا خطرہ نہیں، اصل خطرہ ہم کو جو لاحق ہے اور جس نے ہم کو ہلا کر رکھ دیا ہے، وہ خطرہ اسلامی بیداری کا ہے، مسلمان ایک خود مختار قوم ہے، وہ روحانی قوت کے حامل ہیں، ایک تاریخی تہذیب کے مالک ہیں، اور ان کو یہ بات زیب دیتی ہے کہ اس تابناک تاریخ کے ذریعہ ایک نئی دنیا تعمیر کریں، ان کو یورپ کی چیزوں کی ضرورت نہیں، اور نہ ہی ان کو اپنا خواب شرمندہ تعبیر کرنے کے لیے مشینوں کی ضرورت ہے، جو مشینیں یورپ نے ان کو دی تھی۔

۱۹۹۰ء کے دوران ہینری کیسنجر (سابق امریکی وزیر خارجہ) نے سالانہ ملکی تجارتی کانفرنس میں

ایک خطاب میں کہا! نئی جنگ جس کا یورپ کو سامنا ہے وہ عربی اسلامی جنگ ہے، یہ یورپ کے لیے اور پوری دنیا کے لیے بہت بڑا دشمن ہے۔

ایک یہودی مصنف صموئیل فلپس اپنی کتاب ”تہذیبی جنگ“ میں لکھتا ہے! ویٹیکن کی رپورٹ سے یہ بات ظاہر ہوتی ہے کہ اسلام عیسائی مشنریوں کی انتھک محنتوں اور کاوشوں کے باوجود بہت تیزی سے پھیل رہا ہے، مزید کہتا ہے! کہ عیسائیت کے لیے اسلام ہی تنہا خطرہ ہے۔

ایک جرمن مستشرقہ زیغریہ نے اپنی کتاب ”اسلام کا سورج یورپ پر بلند ہو رہا ہے“ کے ذریعہ یورپ کو ہوشیار کرنے کی کوشش کی، یورپ کے ماہرین نے اس بیداری کو روکنے کی فکر کی، اور اس کا سامنا کرنے کی فکر کی جو اسلام کے نتیجہ میں پیدا ہو رہی ہے، یورپ نے اس خطرہ کا سامنا کرنے کے لیے ایک کمیٹی بنائی تاکہ اس پر غور کیا جائے، ایک کمیٹی نے عالم اسلامی کے تعلق سے تحقیق و تفتیش کے لیے ایک رپورٹ تیار کی اور اس کو امریکی حکومت کے پاس بھیج دیا تاکہ وہ ایک لائحہ عمل بنائے، اس نے یہ تجویز دی کہ اسلامی حلقوں میں منافرت کا بیج بویا جائے، خانہ جنگی پیدا کی جائے، مسلمان اور شیعوں میں چپقلش پیدا کی جائے، عرب اور غیر عرب کے درمیان تعلقات کو ناخوشگوار بنایا جائے، ان تمام کوششوں کا نتیجہ یہ نکلا کہ مسلمان شیرازہ بندی کا شکار ہو گئے، وحدت کا دامن ہاتھ سے چھوٹ گیا، اسلامی ممالک میں غیر اسلامی ذہن رکھنے والوں کا حکومت کی زمام سنبھالنا یہ یورپ کی اسی حکمت عملی کا نتیجہ ہے، یہ بیداری مغربی سامراج کے ایک خطرہ کا روپ اختیار کر چکی ہے۔

ضرورت اس بات کی ہے کہ اسلامی ممالک یورپ کی ان ریشہ دوانیوں کو سمجھیں، ہوش کے ناخون لیں، اور ان انقلابات کے پیچھے جو صہیونی سازش ہیں ان سے باخبر ہوں، اور اس کا تدارک کریں، آستین کے سانپوں سے واقف ہوں، اور ان کی کوششوں کو ناکام کریں، اسلامی قیادت صحیح صورتحال کو سمجھنے اور پلاننگ کرنے میں ناکام نظر آرہی ہے، جانوں کا نقصان بڑا المیہ نہیں ہے، بڑا المیہ یہ ہے کہ جانی نقصان کے اسباب پر غور نہ کیا جائے۔ (ترجمانی: محمد امین حسنی ندوی)

زیر تعمیر جامع مسجد شیخ الحدیث مولانا عبدالحق کا فیس بک اکاؤنٹ

<https://www.facebook.com/jamiamasjidmolanaabdulhaq>

عصر حاضر میں اسلامی قوانین جنگ کی معنویت

اسیران جنگ کو صرف قیدی بنا کر رکھنے کے لئے ہی نہیں کہا گیا بلکہ ان کے ساتھ نرمی و ملاحظت کی بھی تعلیم دی گئی۔ قرآن مجید میں اسیر اور مسکین و یتیم کو کھانا کھلانے کے عمل کے لیے تحریض و ترغیب کی گئی ہے اور اسے نیکو کاروں کا فعل قرار دیا گیا ہے۔

وَيُطْعَمُونَ الطَّعَامَ عَلَى حُبِّهِ مِسْكِينًا وَيَتِيمًا وَأَسِيرًا إِنَّمَا نُطْعِمُكُمْ لِوَجْهِ اللَّهِ لَا نُرِيدُ مِنْكُمْ جَزَاءً وَلَا شُكُورًا إِنَّا نَخَافُ مِنْ رَبِّنَا يَوْمًا عَبُوسًا قَمْطَرِيرًا ۝۱۴

”وہ خاص اللہ کی خوشنودی کے لئے مسکین اور یتیم اور اسیر کو کھانا کھلاتے ہیں اور کہتے ہیں کہ ہم تو محض اللہ کیلئے تمہیں کھلاتے ہیں۔ کسی جزایا شکر یہ کے خواستگار نہیں ہیں۔ ہم تو صرف اس تنگی کے دن سے ڈرتے ہیں جس میں شدت تکلیف سے چہرے بگڑ جائیں گے۔“

آپ ﷺ نے جنگی قیدیوں کو اہل ایمان کا بھائی قرار دیا ہے اور تاکید کی ہے کہ تم ان کے ساتھ بھی اپنے بھائیوں جیسا معاملہ کرو۔ آپ ﷺ نے فرمایا۔

ان اخوانکم حولکم جعلہم اللہ تحت ایدیکم فمن کان اخوہ تحت یدہ فلیطعمہ ممایاکل ولیلبسہ ممایلبس ، ولا تکلفوہم مایغلبہم فان کلفتموہم فاعینوہم ۱۵

”یہ تمہارے بھائی تمہارے خادم ہیں جن کو اللہ نے تمہارا دست نگر بنایا ہے۔ پس جس کا بھائی اس کے ماتحت ہو، اسے چاہئے کہ اس کو وہی کھلائے جو خود کھاتا ہے اور وہی پہنائے جو خود پہنتا ہے۔ تم ان پر ان کی طاقت سے زیادہ بوجھ نہ ڈالو اور اگر ایسی کسی بھاری خدمت کو ان کے ذمہ کرو تو خود ان کا ہاتھ بٹاؤ۔“

جنگ بدر میں مشرکین مکہ کے ستر سے زیادہ آدمی مارے گئے اور کم وبیش اتنے ہی قیدی بنا کر لائے گئے۔ آپ ﷺ نے قیدیوں کو صحابہ کے درمیان تقسیم کر دیا اور نصیحت کیا کہ ان کے ساتھ اچھا سلوک و برتاؤ کرو۔

حضرت حسن بصریؒ اس سلسلے میں فرماتے ہیں:

كان رسول الله ﷺ يوتى بالاسير فيد فعه الى بعض المسلمين فيقول احسن اليه فيكون عنده الیومين والثلاثة فيوتره على نفسه۔ ۱۶

”رسول اللہ ﷺ کے پاس قیدی لایا جاتا تو آپ اسے کسی مسلمان کے حوالے کر دیتے اور فرماتے کہ اس کے ساتھ اچھا سلوک کرو۔ یہ قیدی ان کے پاس دو تین دن رہتا اور وہ مسلمان اس کی ضروریات کو اپنی ضروریات پر ترجیح دیتا تھا۔“

مشکلہ کی ممانعت

دشمن کی لاشوں کو بے حرمت اور ان کے اعضاء کی بے حرمتی کرنے سے اسلام نے سختی سے منع کیا ہے یہ کسی بھی طرح سے جائز نہیں ہے کہ انسانی لاشوں کے ساتھ درندگی کا ثبوت دیا جائے۔ آپؐ نے بہت ہی سختی سے منع کیا ہے۔

عبداللہ بن یزید انصاریؒ روایت کرتے ہیں:

نهی النبی صلی ﷺ عن النهب والمثلة ۱۷

”آپ ﷺ نے لوٹ کے مال اور جسم کو مشکلہ کرنے سے منع فرمایا ہے۔“

آپ ﷺ نے کفار و مشرکین کو اچھے طریقے سے قتل کرنے والوں کو اہل ایمان میں سے قرار دیا ہے۔

لاشوں کا مشکلہ نہ کرنا اور مہذب طریقہ کار اپنایا ایمان کی علامت ہے۔ فرمان مقدس ملاحظہ کیجیے:

عن عبدالله قال قال رسول الله ﷺ اعف للناس قتله اهل الايمان ۱۸

”حضرت عبداللہ بن مسود سے مروی ہے کہ کفار کو اچھے طریقے سے قتل کرنے والے اہل

ایمان ہیں۔“

ایک دوسری روایت میں ہے کہ آپ صلی اللہ صحابہ کرام کو مشکلہ کرنے سے منع فرماتے اور صدقہ

کرنے کی تلقین کرتے تھے، ارشاد رسالت مآب ﷺ ہے:

كان رسول الله صلی اللہ علیہ وسلم یحثنا علی الصدقة وینہانا عن المثلة۔ ۱۹

”نبی کریم ﷺ ہم کو صدقہ کرنے کی ترغیب دیتے اور مشکلہ کرنے سے منع فرماتے تھے۔“

بد نظمی اور انتشار کی ممانعت

اہل عرب کی یہ عادت تھی کہ جب دشمنوں کے مقابلے پر نکلتے تھے تو راستے میں جو بھی ملتا تھا عام

راہگیروں کو تنگ کیا کرتے تھے اور جہاں بھی خیمہ زن ہوتے وہاں پر بالکل پھیل جاتے تھے، یہاں تک کہ راستوں پر چلنا مشکل ہو جاتا تھا۔ آپ ﷺ نے اس قسم کی حرکت و عمل سے منع فرمایا ہے۔ آپ ﷺ نے صاف صاف الفاظ میں فرمایا ہے کہ کوئی اگر اس طرح کا عمل کریگا تو اس کا جہاد، جہاد نہیں ہوگا۔

عن انس قال غزوت مع نبی اللہ صلی اللہ علیہ وسلم غزوة کذا و کذا فضیق الناس المنازل و قطعوا الطريق فبعث نبی اللہ صلی اللہ علیہ وسلم منادیاً ینادی فی الناس ان من ضیق منزلا و قطع طریقاً فلا جہاد لہ ۲۰

”حضرت انسؓ سے روایت ہے کہ میں نے نبی کریم صلی اللہ علیہ وسلم کیساتھ فلاں فلاں غزوات میں حصہ لیا۔ ایک منزل پر لوگوں نے جگہ تنگ کر دی اور راستہ بند کر دیا۔ اس وقت رسول اللہ صلی اللہ علیہ وسلم نے لوگوں میں یہ منادی کرادی جو فرودگاہ کو تنگ کر دے اور راستہ روکے تو اس کو جہاد کا ثواب نہ ملے گا۔“

ایک دوسرے موقع پر آپؐ نے اس طرح کے طریقہ کار کو شیطان کا عمل قرار دیا ہے۔ حدیث نبویؐ کے الفاظ اس پر سند ہیں:

ان تفرقکم فی هذه الشعاب والأودية انما ذالکم من الشیطان ۲۱
”تمہارا اس طرح وادیوں اور گھاٹیوں میں بکھر جانا یہ شیطان کی طرف سے ہے۔“

آگ میں جلانے کی ممانعت

اقوام عالم کی جانب سے بالعموم اور اہل عرب سے بالخصوص اس قدر وحشیانہ حرکتیں سرزد ہوتیں تھیں کہ انسانیت شرم سار ہو جائے۔ وہ جوش انتقام میں اپنے دشمنوں کو زندہ جلادیا کرتے تھے۔ لیکن اسلام نے اس طریقہ کار پر پابندی عائد کر دی۔ آپؐ نے اس طرح کے افعال سے منع فرمادیا۔

حضرت ابو ہریرہؓ فرماتے ہیں کہ ایک مرتبہ نبی کریمؐ نے ہم لوگوں کو لڑائی پر جانے کا حکم دیا اور فرمایا کہ فلاں فلاں آدمی تم کو ملیں تو ان کو جلادینا مگر جب ہم روانہ ہونے لگے تو آپؐ نے ارشاد فرمایا:

انی کنت امرتکم ان تحرقوا فلاناً و فلاناً بال نار و ان النار لا یعذب بها الا اللہ فان وجدتموها فاقتلوہما ۲۲

”میں نے تمہیں حکم دیا تھا کہ فلاں فلاں اشخاص ملے تو جلادینا مگر آگ کا عذاب سوائے خدا کے کوئی نہیں دے سکتا اس لئے اگر تم انہیں پاؤ تو بس قتل کر دینا“

غیر محارب سے عدم تعارض

اسلام نے جو قوانین جنگ وضع کئے ہیں ان میں اتنی جامعیت ہے کہ دور جدید کا مہذب انسان بھی ان کو قبول کئے بغیر نہیں رہ سکتا۔ اسلام کے جنگی قوانین کے مطابق دشمن ہوں یا دوست، اور عقائد و نظریات کے اعتبار سے خواہ وہ کتنے ہی مختلف کیوں نہ ہوں ان سے کوئی تعرض نہ کیا جائے گا، بشرطیکہ نہ تو وہ ظالموں میں ہوں اور نہ ہی دین حق کی راہ میں رکاوٹیں کھڑی کرنے والے ہوں۔ قرآن مجید کی یہ بین تعلیم ہے:

لَا يَنْهَاكُمُ اللَّهُ عَنِ الَّذِينَ لَمْ يُقَاتِلُواكُمْ فِي الدِّينِ وَلَمْ يُخْرِجُواكُمْ مِنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ - ۲۳

”اللہ تم لوگوں کو ان کے ساتھ نیکی کا برتاؤ اور انصاف کرنے سے نہیں روکتا جو تم سے دین کے بارے میں نہ لڑے اور نہ ہی تم کو انہوں نے تمہارے گھروں سے نکالا۔ اللہ انصاف کرنے والوں کو دوست رکھتا ہے“

اس سلسلے میں سید ابوالاعلیٰ مودودی لکھتے ہیں:

”اس باب میں اسلامی قانون کا خلاصہ یہ ہے کہ ہر شخص جو اہل قتال میں سے ہے اس کا قتل جائز ہے خواہ وہ بالفعل لڑے یا نہ لڑے، اور ہر وہ شخص جو اہل قتال سے نہیں ہے اس کا قتل ناجائز ہے سوائے اس صورت کے کہ وہ حقیقتاً لڑائی میں شامل ہو یا مقاتلین کے سے کام کرنے لگے۔“ ۲۴

معاہدہ ختم ہونے سے قبل جنگ کی ممانعت

اسلام نے ہر سطح پر بد عہدی اور وعدہ شکنی کو منع کیا ہے اور اسے اہل ایمان کے لیے قابل مذمت فعل قرار دیا ہے۔ اسلام میں معیاد معاہدہ ختم ہونے تک جنگ کرنے کی ممانعت ہے۔ جن لوگوں کیساتھ جنگ بندی معاہدہ ہو گیا ہے اس کو پورا کرنا ہوگا بشرطیکہ فریق مخالف کی طرف سے نقض عہد کے تلخ تجربات سامنے نہ آتے ہوں یا ان کی طرف سے دشمنوں کی مدد نہ کی گئی ہو۔ معاہدہ پورا نہ ہونے کی صورت میں فریق مخالف کے خلاف کسی طرح کی جنگی کارروائی نہیں کی جاسکتی۔ اگر معاہدہ کے خلاف مسلمان مدد طلب کرے تب بھی معاہدہ کا لحاظ رکھا جائے گا اور اس کو توڑا نہیں جائے گا۔ عام احوال و کوائف میں معاہدے کے تقدس کا خیال رکھا جائے گا۔ اللہ رب العزت کا ارشاد سنئے:

وَإِنْ اسْتَنْصَرُواكُمْ فِي الدِّينِ فَعَلَيْكُمْ النَّصْرُ إِلَّا عَلَى قَوْمٍ بَيْنَكُمْ وَبَيْنَهُم مِّيثَاقٌ - ۲۵

”اگر وہ دین کے معاملات میں تم سے مدد چاہیں تو ان کی مدد کرنا واجب ہے مگر اس قوم کے مقابلہ میں مدد نہ کرنا کہ تمہارے اور ان کے درمیان صلح و امن کا معاہدہ ہوا ہے“

عام حالات میں معاہدہ کا احترام و تقدس ملحوظ رکھا جانا چاہیے۔ اس سلسلے میں ایک اور ربانی ارشاد ملاحظہ ہو:

إِلَّا الَّذِينَ عَاهَدْتُمْ مِنَ الْمُشْرِكِينَ ثُمَّ لَمْ يَنْقُصُوا شَيْئًا وَلَمْ يُظَاهِرُوا عَلَيْكُمْ أَحَدًا فَأَتِمُوا إِلَيْهِمْ عَهْدَهُمْ إِلَىٰ مُدَّتِهِمْ إِنَّ اللَّهَ يُحِبُّ الْمُتَّقِينَ - ۲۶

”سوائے ان مشرکوں کے جن سے تم نے معاہدہ کیا تھا پھر انہوں نے تمہارے ساتھ کوئی کمی نہیں کی اور نہ تمہارے مقابلہ پر کسی کی مدد کی سو تم ان کے عہد کو ان کی مقررہ مدت تک ان کے ساتھ پورا کرو۔ بے شک اللہ تعالیٰ اہل تقویٰ کو پسند کرتا ہے“

اسلام نے مسائل جنگ میں معاہدین کے چند اصولی حقوق متعین کر دیئے ہیں، جن کی روشنی میں اسلام کا نظریہ جنگ و امن متعین ہوتا ہے اور دوسری طرف بشر دوستی اور انسانیت نوازی سے متعلق اسلام کی بعض درخشاں تعلیمات بھی سامنے آتی ہیں۔ ذیل میں ان چند اصولوں کو بالاختصار سپرد قلم کیا جاتا ہے:

(۱) جب تک معاہدہ قوم عہد پر قائم ہے اس کے ساتھ کسی قسم کا تعرض کرنا مسلمانوں کے لیے سخت ممنوع ہے۔

(۲) اگر مسلمانوں کی کوئی جماعت کسی معاہدہ قوم کے ملک میں آباد ہو اور اس پر ظلم ہو رہا ہو تو اسلامی حکومت مسلمانوں کی حمایت نہیں کر سکتی۔

(۳) ہاں جب تمہارا اور معاہدہ قوم کا معاہدہ ختم ہو جائے اور اب کوئی قانونی و اخلاقی ذمہ داری تمہاری باقی نہیں رہتی ہے تو اب تم ان کو مطلع کر دو کہ اب ہمارا معاہدہ ختم ہو گیا ہے۔

لوٹ کھسوٹ کی ممانعت

اسلام سے قبل محض مالِ غنیمت کے حصول کے لئے بھی جنگوں کا سلسلہ جاری رہتا تھا۔ تجارتی قافلوں اور راہگیروں کو لوٹنا پیشہ بن چکا تھا۔ لیکن اسلام نے اس شنیع و دنی عمل کی پر زور مذمت کی اور اس طرز عمل پر قدغن لگادی۔ آنحضرت صلی اللہ علیہ وسلم نے لوٹے ہوئے مال کو حرام قرار دیدیا۔ مندرجہ ذیل ہدایت کا انتساب آپ ﷺ کی طرف واضح ہے:

نہی عن النهبة والمثلة ۷۱

”آنحضرت صلی اللہ علیہ وسلم نے لوٹ مار اور مثلہ کرنے سے منع فرمایا ہے“

ایک دوسری جگہ آپ ﷺ کا ارشاد ہے:

”من انتهب نهبہ فلیس منا ۲۸“ جو شخص لوٹ مار کرے وہ ہم میں سے نہیں ہے“

گویا کہ اللہ کی راہ میں جہاد کرنے والے اگر لوٹ مار اور فتنہ و فساد میں مشغول ہو جائیں اور غیر اخلاقی حرکتوں کے مرتکب ہوں۔ جن کی بنا پر عوام و خواص میں اضطراب و بے قراری عام ہو جائے تو راہ حق میں اٹھنے والے یہ قدم خیر کا باعث نہ بن کر شر کا موجب قرار پاتے ہیں۔ چنانچہ ان کا جذبہ عمل اللہ رب العزت کی بارگاہ میں شرف قبولیت سے محروم رہتا ہے۔

اسلام میں تباہی و بربادی کی ممانعت

اسلام نہ تو خون ناحق کو بہانے کی اجازت دیتا ہے اور نہ ہی دشمنوں کے املاک و جائداد کو تباہ و برباد کرنے کی اجازت دیتا ہے اور نہ ہی یہ اعمال اسلام کے مقاصد جلیلہ کے شایان شان ہیں۔ اسلام فتنہ و فساد کو ناپسند کرتا ہے اس لیے کہ حقیقی معنوں میں یہ امن و آشتی کا علمبردار ہے۔ یہی وجہ ہے کہ حالت جنگ میں بھی اس بات کا خیال رکھا جاتا ہے کہ نہ کھتیاں تباہ و برباد کی جائیں، نہ ہی پھل دار درختوں کو کاٹا جائے اور نہ ہی املاک کو نذر آتش کیا جائے۔ یہاں تک کہ کفر و شرک کا علمبردار محارب فریق میدان جنگ میں بھی اہل ایمان محارب فریق سے امن و عافیت کا خواہاں ہے تو ہاتھ روکنے کا حکم ہے۔ اسلام کو اگر وہ سمجھنا چاہتا ہے تو اس کو موقع دیا جائے گا اور پھر اگر وہ اسلام سے بیزاری کا ہی اظہار کرے تو حکم یہ ہے کہ اسے اس کے محفوظ مقام تک پہنچا دیا جائے۔

اس کے علی الرغم عصر حاضر کے انسانوں کے خود ساختہ قانون امن و جنگ میں سب کچھ جائز ہے۔ اپنے حریف کو مغلوب کرنے کے لئے ہر طرح کا حربہ استعمال کیا جاسکتا ہے چاہے، املاک کی تباہی کی شکل میں ہو یا جانوں کے تلف کی صورت میں ہو۔ ماضی قریب میں قومی سطح پر گجرات کی مثال اور حال میں واقع ہونے والے آسام کے فسادات اور بین الاقوامی سطح پر افغانستان، عراق اور میانمار کے دل دوز واقعات انسانوں کے خود ساختہ قوانین جنگ و امن اور ان کے بھیانک اور انسانیت کش نتائج کی زندہ مثالیں ہیں۔ ایسے ہی شرانگیزوں اور فساد کاروں کے بارے میں ارشاد ہوتا ہے:

وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ وَاللَّهُ لَا يُحِبُّ

الْفَسَادَ۔ ۲۹

”اور جب وہ حاکم بنتا ہے تو کوشش کرتا ہے کہ زمین میں فساد پھیلانے اور فصلوں اور نسلوں کو

برباد کر دے۔ مگر اللہ فساد کو پسند نہیں کرتا۔“

دوسری طرف مذہب اسلام کی بین اور درخشاں تعلیمات ہیں جو میدان جنگ میں بھی اخلاق، رواداری اور عظمت انسان کی پاسداری کا دامن ہاتھ سے چھوڑنے کی اجازت نہیں دیتیں، بلکہ وہ فتنہ و فساد کا قلع قمع کرنے کے لئے موثر اقدام و عمل کی ترغیب و تحریض کرتی ہیں۔ اس سلسلے کی آخری کوشش جہاد فی سبیل اللہ کی شکل میں منصہ شہود پر آتی ہے لیکن اس آخری کوشش کے مظہر جہاد فی سبیل اللہ کے دوران بھی اخلاق و کردار کو بالائے طاق نہیں رکھا جاتا بلکہ شایان انسانیت اخلاق برتنے کی تعلیم و تلقین کی جاتی ہے۔ یہاں تک کہ کھیتوں اور فصلوں کی بربادی اور درختوں کے اکھاڑنے اور جلانے تک سے روکا گیا ہے۔ حضرت ابو بکر صدیقؓ جب کسی لشکر کو روانہ کرتے تو امیر لشکر کو چند ہدایات ضرور دیتے تھے۔ چنانچہ جب حضرت اسامہؓ کے لشکر کو آپ نے روانہ کیا تو ان کو دس ہدایات دیں آپ نے ارشاد فرمایا:

ياايهاالناس قفوا أوصيكم بعشر۔ فاحفظوها عنى ، لاتخونوا ولا تغلوا، ولا تغدروا ولا تمثلوا ولا تقتلوا طفلاً صغيراً، ولا شيخاً كبيراً ، ولا امرأة، ولا تعقروا نخلاً ولا تحرقوه، ولا تقطعوا شجرة مثمرة، ولا تذبحوا شاة، ولا بقرة، ولا بعيراً الا لما كلة، ۳۰

”فرمایا۔ لوگو، ٹھہرو، میں تم کو دس باتوں کی نصیحت کرتا ہوں تم اس کو یاد رکھنا۔ دیکھو! خیانت نہ کرنا، فریب نہ کرنا، شرکشی نہ کرنا، دشمن کے ہاتھ پاؤں نہ کاٹنا، چھوٹے بچوں، بوڑھوں اور عورتوں کو قتل نہ کرنا، کھجور کے درخت کو نہ اکھاڑنا اور نہ اس کو جلانا، پھل دار درخت کو نہ کاٹنا۔ بکری، گائے اونٹ کھانے کے سوا ذبح نہ کرنا۔“

شب خون مارنے کی ممانعت

اسلام نے ہر سطح پر منافقت، ریا کاری اور دھوکہ و فریب کاری پر ضرب لگائی ہے۔ اس کے جنگی قوانین میں بھی دھوکہ و فریب کی کوئی گنجائش نہیں ہے، اسلامی قوانین جنگ میں ایک بات یہ بھی بہت اہم ہے کہ دشمن پر رات کے وقت حملہ نہ کیا جائے اور صبح ہونے کا انتظار کیا جائے۔ یہی بہادری و شجاعت کا تقاضا بھی ہے۔ آپ صلی اللہ علیہ وسلم کا طریقہ کاریہ تھا کہ جب کسی قوم پر رات کو پہنچتے تو صبح ہونے تک حملہ نہ کرتے۔

ان رسول الله صلى الله تعالى وسلم اتى خيبر ليلا وكان اذا اتى قوماً بليل لم يغزبهم حتى يصبح۔ ۳۱

”رسول اللہ صلی اللہ علیہ وسلم رات کے وقت خیبر کے مقام پر پہنچے چنانچہ آپ کا معمول تھا کہ جب کسی جگہ رات کو پہنچتے تو صبح ہونے تک ان لوگوں پر حملہ نہیں کیا کرتے تھے“ (جاری ہے)

جنرل مرزا اسلم بیگ *

ایشیاء کے قلب میں اتحاد کی دھڑکن!

افغانستان میں تیزی سے تبدیل ہوتے ہوئے حالات سے امید کی کرن نظر آتی ہے کہ اب قابض فوجیں نکل چکی ہیں اور وہاں ماضی میں کی جانے والی 1990ء کی طرز کی سازشوں کا اعادہ ممکن نہیں ہے۔ افغانوں کے مستقبل کا تعین کرنے کیلئے نئے ابھرنے والے عوامل کا تجزیہ کرتے وقت ماضی میں کی جانے والی سازشوں کو ذہن میں رکھنا لازم ہے جو سوویٹ یونین کی پسپائی کے بعد پرامن انتقال اقتدار کی راہ میں حائل ہوئی تھیں اور نتیجے میں افغانستان خانہ جنگی کا شکار ہوا تھا۔ طالبان سے تو جان چھڑالی گئی لیکن افغانستان قابض فوجوں کے نرغے میں چلا گیا۔ قابض فوجوں کی تیرہ سالہ ظالمانہ جنگ اب اپنے اختتام کو پہنچی ہے اور اس کے ساتھ ساتھ وہ سازشیں بھی دم توڑ چکی ہیں جو ملک میں ان کی حسب منشاء حکومت سازی کی راہ میں رکاوٹ تھیں اور اب یہی امر جنگ سے تباہ حال ملک میں قیام امن کی ضمانت ہے۔ حال ہی میں بیجنگ میں منعقد ہونے والی Heart of Asia Conference بلاشبہ پرامن افغانستان کی نوید ثابت ہوگی اور بہت جلد افغانستان میں امن و استحکام کا نیا دور شروع ہوگا جس کا اظہار ان اہم عوامل سے بخوبی ہوتا ہے:

☆ طالبان اس جنگ میں فاتح کی حیثیت سے ابھرے ہیں اور انہوں نے مقصد سے پر خلوص وابستگی اور سیاسی بصیرت سے ثابت کر دیا ہے کہ وہ قوم کو ان کی حقیقی منزل تک پہنچانے کی صلاحیت رکھتے ہیں، وہ صدر اشرف غنی کی زیر قیادت قائم ہونے والی نئی حکومت سے مذاکرات کرنے کیلئے تیار ہیں جو بڑی خوش آئند بات ہے۔

☆ ملا عمر کے وہ الفاظ افغان قوم کی لگن کی صحیح ترجمانی اور منزل کا تعین کرتے ہیں جو میں نے متعدد بار اپنے مضامین میں دوہرائے ہیں کہ ”جب قابض فوجیں یہاں سے نکل جائیں گی تو ہم آزاد

فضا میں ایسے فیصلے کریں گے جو پوری قوم کیلئے قابل قبول ہوں گے۔ ہم دشمنوں کی چالوں میں نہیں آئیں گے، جنہوں نے ماضی میں ہمارے قومی اتحاد کو پارہ پارہ کیا۔“

☆ پیرس کے Foundation for Strategic Research نامی ادارے کے زیر اہتمام دسمبر 2012ء میں انٹرا افغان ڈائیلاگ (Intra-Afghan Dialogue) منعقد ہوئے تھے جن میں طالبان، شمالی اتحاد اور صدر کرزئی کے نمائندوں نے شرکت کی تھی۔ اس میٹنگ میں ملا عمر کے عزم کی تائید کی گئی اور 2015ء تک قیام امن کاروڈ میپ بھی تیار کیا گیا ہے، جس میں امریکہ کی منظوری سے پاکستان کیلئے بھی ایک کردار متعین کیا گیا ہے۔ اس میٹنگ میں اس عزم کا بھی اعادہ کیا گیا ہے کہ: ”ہم متحد رہتے ہوئے وسیع البیاد حکومت کے قیام اور افغانستان میں قیام امن کی کوششیں کرتے رہیں گے۔“ حالیہ اقدامات انہیں کوششوں کا سلسلہ ہیں۔

☆ صدر اشرف غنی کی زیر قیادت قائم ہونے والی نئی افغان حکومت نے ایسے تمام مثبت اقدامات اٹھائے ہیں جن سے پیرس میں منعقد ہونے والی میٹنگ کے دوران کئے گئے فیصلوں کی تائید ہوتی ہے۔ یہ ایک خوش آئند پیش رفت ہے۔

☆ افغانستان کے صدر جناب اشرف غنی نے واضح کر دیا ہے کہ افغانستان کے مستقبل کا فیصلہ منفرد انداز سے کیا جائے گا جس میں اپنے چھ قریبی ہمسایہ ممالک، پاکستان، ایران، چین، روس اور وسطی ایشیائی ممالک سے بہت ہی قریبی رابطہ رکھا جائے گا۔ انہوں نے دیگر تمام ممالک سے اپنے اقدامات کی تائید کی توقع ہے۔

☆ ایک عرصہ بعد پاکستان اور افغانستان کے نظریاتی اور تہذیبی روابط مزید مضبوط ہو رہے ہیں جس سے بیرونی طاقتوں کی جانب سے دونوں برادر ممالک کے باہمی معاملات میں مداخلت کے امکانات ختم ہونگے

☆ حالات کے ستم سے مجبور امریکہ نے اپنا تذویراتی مرکز ایشیاء پیسیفک کی جانب منتقل کر دیا ہے اب ایسا لگتا ہے کہ افغانستان میں رونما ہونے والی تبدیلیوں کے سبب، صدر اشرف غنی کی پاکستان سے قریبی تعلقات استوار کرنے کے اقدامات اور ”ایشیاء کے قلب میں اتحاد قائم کرنے کے نظریے“ کے پیش نظر امریکہ نے حالات سے سمجھوتہ کرنے کی راہ اختیار کر لی ہے، جبکہ بھارت کو ایشیائی بحرالکاہل کے اتحاد میں چین کے خلاف اہم شراکت دار کا کردار سونپا گیا ہے، جیسا کہ مشرق وسطیٰ میں اسرائیل کو حاصل ہے۔

یہ بڑے مثبت اشارے ہیں جو افغانستان کے پرامن مستقبل کی نشاندہی کرتے ہیں جہاں امن و استحکام قائم ہونے کے اثرات پاکستان تک بھی پہنچیں گے اور بھارت اور اتحادیوں کی سازشوں سے حکومتی

سرپرستی میں افغانستان کی سرزمین سے پاکستان میں جاری دہشت گردی کا سلسلہ بھی ختم ہوگا۔ اس طرح امریکہ کا بھارت کو کابل سے ڈھا کہ تک علاقائی موثر طاقت بنانے کا خواب بھی شرمندہ تعبیر نہیں ہو سکے گا اور افغانستان کے قریبی چھ ممالک کے درمیان علاقائی امن قائم ہونے کے سبب ایشیاء کے قلب میں طاقت کا توازن بھی قائم ہوگا جو عالمی امن کیلئے بھی اشد ضروری ہے۔

پاکستان کی خارجہ پالیسی کے اہداف ایک نئے انداز سے متعین کئے جا رہے ہیں جو کسی اعتبار سے معذرت خواہانہ نہیں ہیں۔ جنرل راحیل شریف کا کابل جا کر بھارت کی جانب سے پاکستان کے خلاف 2005ء سے جاری سازشی نیٹ ورک کو بند کرانے اور پاکستانی دہشت گردوں کی افغان سرزمین سے جاری دہشت گردی کی کاروائیوں کو ختم کرانے کی درخواست کرنا اہمیت کا حامل ہے۔ اسی طرح جنرل راحیل نے برطانیہ جا کر حکومت کو بتایا کہ ”یہ کوئی پہلا موقع نہیں کہ ان کی سرزمین سے ’لندن پلان‘ کی صدا بلند ہوئی ہے۔“ ہمارے پاس اس امر کے ٹھوس ثبوت ہیں کہ پاکستان دشمن عناصر کو وہاں نہ صرف ٹھکانے دیے جاتے ہیں بلکہ ان کو سرمایہ بھی فراہم کیا جاتا ہے اور اس سلسلے کو اب ختم ہونا چاہیے۔ اس سے قبل انہوں نے دو ہفتے کا امریکہ کا بھی دورہ کیا اور اس دوران انہوں نے امریکی اکابرین کو ایشیاء کے قلب میں ابھرنے والے نئے حقائق سے آگاہ کرنے کے علاوہ پاکستان کی سلامتی کے حوالے سے خدشات و اہداف سے بھی آگاہ کیا اور سمجھایا یہاں تک کہ وہ سمجھ گئے۔

اور جب جان کیری پاکستان کے دورے پر آئے تو امریکی سوچ میں رونما ہونے والی تبدیلی بآسانی دیکھی جاسکتی تھی۔ امریکہ کی اپنی کوئی خارجہ پالیسی نہیں ہے۔ مسئلہ کشمیر پر ان کی خارجہ پالیسی کے اقدامات مکمل طور پر بھارت نواز تھے جبکہ انہوں نے پاکستان سے ”ڈومور“ کا پرانا مطالبہ دہراتے ہوئے حقانی نیٹ ورک اور افغان طالبان کے خلاف کارروائی پر بھی زور دیا۔ یوں لگتا ہے کہ امریکیوں کی نظر میں شاید ہم ابھی تک افغانستان کے خلاف جنگ میں شامل ہونے کے فیصلے پر عمل پیرا ہیں۔ اب مناسب وقت ہے کہ امریکہ خطے کے ابھرتے ہوئے نئے حقائق کو مد نظر رکھتے ہوئے اپنی حکمت عملی میں حالات کے مطابق ہم آہنگی پیدا کرے۔ خصوصاً اس وقت جب دہشت گردی کے خلاف ہماری جنگ اپنے منطقی انجام کو پہنچنے کے قریب ہے اور انشاء اللہ اختتامی اہداف بھی ایشیاء کے قلب کے ممالک کے اہداف سے ہم آہنگ ہوں گے جو نہ صرف خطے میں امن و استحکام کیلئے ایک اہم ضرورت ہے بلکہ عالمی امن کیلئے طاقت سے حاصل ہونے والے توازن کو مرکزیت بھی حاصل ہوگی۔ یہ مثبت تبدیلیاں عالمی امن کیلئے بہت اہم ہیں۔

مولانا حامد الحق حقانی

مدرس جامعہ دارالعلوم حقانیہ

دارالعلوم کے شب وروز

مولانا مدظلہ کے اسفار: ۲۱ جنوری ۲۰۱۵ء کو قومی سیرت کونسل کے چیئرمین مولانا نور الحق قادری کی دعوت پر ”سیرت کانفرنس“ اسلام آباد میں شرکت کی اور تفصیلی خطاب فرمایا۔ جس میں دیگر مسالک سے تعلق رکھنے والے علماء کرام اور سیاستدان بھی موجود تھے۔ ☆ اسی روز اسلامک یونیورسٹی اسلام آباد کے زیر اہتمام دو روزہ قومی کانفرنس بعنوان بین المسالک ہم آہنگی کی آخری نشست کی صدارت کی اور تفصیلی خطاب فرمایا۔ اس موقع پر سینئر عبدالنبی بنگش، ریکٹر جناب یاسین معصوم زئی سمیت دیگر علمائے کرام موجود تھے۔ ☆ ۲۲ جنوری کو لاہور میں جمعیت علماء اسلام (ف) کے زیر اہتمام ۲۱ ویں ترمیم اور قومی ایکشن پلان پر تحفظات کے حوالے سے منعقد ہونے والے کل جماعتی کانفرنس میں شرکت کی اور خطاب فرمایا جس میں تمام مذہبی اور سیاسی قائدین شریک تھے۔ ☆ ۲۳ جنوری کو مال روڈ لاہور میں مسجد شہداء میں نماز جمعہ پڑھایا اور توہین آمیز خاکوں کے خلاف احتجاج اور پریس کانفرنس کی۔ اس موقع پر جمعیت علماء اسلام کے سینکڑوں کارکنان موجود تھے۔

شاہ عبداللہ مرحوم کی تعزیت: ۲۸ جنوری کو سعودی سفارت خانے اسلام آباد تشریف لے گئے اور خادم الحرمین الشریفین شاہ عبداللہ مرحوم کے انتقال پر تعزیت کی اور اپنے تعزیتی تاثرات تحریر کئے۔ دارالعلوم میں شاہ مرحوم کے لئے دعائے مغفرت کی گئی، حضرت مہتمم نے نئے فرمانروا شاہ سلمان، امیر مقرن، امیر محمد بن ناف، شیخ عبداللہ الحسن التركي، شیخ محمد سعد الدوسیری اور دیگر حضرات کو تعزیتی پیغامات بھیجے۔

دارالعلوم میں مہمانوں کی آمد: ☆ مولانا قاضی فضل اللہ فاضل دارالعلوم حقانیہ، کیلیفورنیا امریکہ سے تشریف لائے، حضرت مہتمم صاحب سے ان کی رہائش گاہ پر ملاقات کی اور مولانا محمد ابراہیم فانی مرحوم کی تعزیت کی اور بعد میں ایوان شریعت ہال میں طلبہ سے خطاب بھی فرمایا۔ ☆ ۳۱ جنوری ۲۰۱۵ء کو برطانیہ کے معروف اخبار ”ڈیلی گارڈین“ کے پاکستانی نمائندے جان بون تشریف لائے، اور حضرت مدظلہ صاحب نے ان کو حالات حاضرہ کے حوالے سے تفصیلی انٹرویو لیا۔ ☆ ۲۸ جنوری ۲۰۱۵ء کو سابق جنرل اور معروف کتاب ”خاموشی کب تک“ کے مصنف جناب شاہد عزیز مولانا ناصر زیب حقانی کی معیت میں دارالعلوم تشریف لائے اور مہتمم صاحب سے ان کی رہائش گاہ پر تفصیلی تبادلہ خیال کیا۔ ☆ میر پور سندھ کے مولانا احسان اللہ صاحب گھمبیر مہتمم جامعہ ابن عباس حمادیہ (واقع ٹھیرھی بائی پاس) گزشتہ دنوں اپنے ساتھیوں جس میں مولانا محمد رحیم فاضل حقانیہ اور مولانا

قاضی گوہر رحمن صاحب فاضل نیوٹاؤن کراچی بھی شامل تھے، ہمراہ دارالعلوم تشریف لائے۔ حضرت مہتمم صاحب کی غیر موجودگی میں مولانا عرفان الحق نے انہیں دارالعلوم کے مختلف شعبہ جات کا معائنہ کروایا۔

دارالعلوم میں اہل علاقہ اکوڑہ خٹک کا اجتماع: ۲۵ جنوری بروز اتوار کو دارالعلوم حقانیہ میں زیر تعمیر جامع مسجد مولانا عبدالحقؒ کی مشاورت کے سلسلے میں اہل علاقہ اکوڑہ خٹک کا ایک عظیم اجتماع منعقد ہوا۔ جس میں اکوڑہ خٹک اور قرب و جوار سے تعلق رکھنے والے ہزاروں کی تعداد میں عمائدین علاقہ نے شرکت کی۔ اجتماع میں مسجد کی موجودہ صورتحال اور مالی مسائل کا بغور جائزہ لیا گیا۔ اہل علاقہ نے اظہار خیال کرتے ہوئے کہا کہ دارالعلوم حقانیہ ہی کی وجہ سے اکوڑہ خٹک کو آج ایک بین الاقوامی اہمیت حاصل ہے۔ لہذا یہ مسجد دارالعلوم کی نہیں ہماری اپنی مسجد ہے، ہم اس کی تعمیر و ترقی میں بھرپور حصہ لیں گے، اجتماع میں اہل علاقہ کی اتنی کثیر تعداد میں شرکت اور عزم دیدنی تھا۔ اس موقع پر حضرت مہتمم، مولانا انوار الحق، مولانا ڈاکٹر شیر علی شاہ کے علاوہ الحاج مسعود عباس سابق ایم این اے، جناب خلیل عباس اور جناب ذوالفقار باچا صاحبان کے علاوہ احقر سمیت دیگر شرکاء نے بھی اظہار خیال کیا۔ یہ اجتماع مولانا ڈاکٹر شیر علی شاہ صاحب کی دعا پر بوقت عصر اختتام پذیر ہوا۔

دارالعلوم میں تقریب رونمائی: مؤتمرا لمصنفین سے دارالعلوم کے جید مدرس اور مصنف مولانا فیض الرحمان حقانی کی کتاب ”علامات الترقیم و اصول الاملاء“ شائع ہوئی۔ جس کی تقریب رونمائی میں حضرت مہتمم، مولانا رشید احمد مدرس حقانیہ، مفتی سجاد الحجابی اور مولانا عبدالقیوم حقانی صاحبان سمیت دیگر اساتذہ نے شرکت اور خطاب فرمایا۔

اظہار تعزیت: معروف سیاسی سیف اللہ خاندان کی نہایت قابل احترام خاتون، سلیم سیف اللہ، انور سیف اللہ اور ہمایوں سیف اللہ و دیگر کی والدہ محترمہ کلثوم سیف اللہ کے انتقال پر اظہار تعزیت نماز جنازہ پشاور کے آرمی سٹیڈیم میں حضرت مولانا سمیع الحق صاحب نے پڑھایا، دارالعلوم اور ادارہ الحق اور جمعیت علماء اسلام اس غم میں پورے خاندان کیساتھ شریک ہے اور مرحوم کے رفع درجات کیلئے دعا گو ہے۔

☆ دارالعلوم کے انتہائی قابل و فاضل مخلص مولانا محمد آیاز حقانی (کانگڑہ شب قدر) مہتمم جامعہ فریدیہ و مدیر ماہنامہ ”تجلیات فرید“ کے والد گرامی گزشتہ دنوں انتقال فرما گئے، انکے رفع درجات کیلئے قارئین سے دعاؤں کی اپیل ہے۔

☆ جمعیت علماء اسلام کے قدیم ترین اور خیر پختونخوا کے ابتدائی کارکن مولانا محمد عثمان صاحب گزشتہ دنوں انتقال فرما گئے۔ مرحوم دینی تحریکات میں مولانا غلام غوث ہزاروی، سید عطاء اللہ شاہ بخاری، مولانا مفتی محمود اور شیخ الحدیث مولانا عبدالحقؒ کے شانہ بشانہ کام کرتے رہے، دارالعلوم حقانیہ کے ساتھ گہری وابستگی کا ثبوت آخری دم تک دیا۔ شیخ الحدیث کے تمام الیکشنوں میں بھرپور ساتھ دیا۔ تعزیت کیلئے حضرت مولانا سمیع الحق صاحب اور دیگر شیوخ و اساتذہ موضع تاروجہ تشریف لے گئے اور مولانا مرحوم کی دینی اور علمی خدمات کو خراج تحسین پیش کیا۔



تعارف و تبصرہ کتب

● انعام ربانی از معارف قربانی حافظ مولانا محمد اقبال رنگونی

قربانی کی اہمیت و ضرورت اور شریعت مطہرہ میں اس کا مقام و مرتبہ ایک مسلم حقیقت ہے، قرآن کریم و حدیث نبوی ﷺ میں اس کی فضیلت پر کافی ابحاث ملتے ہیں، اور فقہاء مذاہب اربعہ نے اس پر علیحدہ ابواب باندھے ہیں، ہر زمانے میں علماء کرام اور محققین نے اس پر مستقل کتابیں لکھی ہیں۔ زیر تبصرہ کتاب حافظ محمد اقبال رنگونی صاحب کے ان بعض بیانات کا خلاصہ ہے جو انہوں نے مختلف مقامات پر ذی القعدہ و رذی الحجہ کے مہینے میں قربانی کی عظمت و فضیلت کے موضوع پر تفصیل کے ساتھ بیان فرمائی تھی، اس کتاب میں قربانی کی اہمیت، حقیقت، فضیلت کے حوالہ سے کافی تفصیل کے ساتھ بہت ہی اہم اور وسیع معلومات جمع کی گئی ہے، قربانی کے مسائل و احکام پر تفصیل کے ساتھ بحث کی گئی ہے، اپنے موضوع پر ایک اہم اور منفرد کتاب ہے، عام فہم انداز میں قربانی پر ہونے والے اعتراضات کا تسلی بخش جوابات دیئے ہیں، تاہم کتاب کی سیننگ، کمپوزنگ بعض ناگفتہ بہ مسائل کا شکار ہے، عنوانات وغیرہ واضح نہیں ہیں، حافظ محمد اقبال رنگونی صاحب ایک جید محقق، مصنف اور مبلغ ہیں، اس سے پہلے بھی ان کے متعدد ضخیم کتابیں مختلف موضوعات پر منصفہ شہود پر آچکی ہیں، تاہم حافظ صاحب کی تمام کتابیں کمپوزنگ سیننگ کے مسائل سے دوچار ہیں، امید ہے آئندہ اس پر غور کر کے اس کے معیار کو اعلیٰ سے اعلیٰ تر کیا جائیگا۔

۱۵۲ صفحات پر مشتمل یہ کتاب القاسم اکیڈمی جامعہ ابو ہریرہ نوشہرہ سے دستیاب ہے۔ (مبصر: محمد اسرار ابن مدنی)

● سہ ماہی نظریات (گوشہ بر تہذیب مغرب) حافظ طاہر اسلام عسکری

پورے عالم اسلام میں علمی سطح پر یاسیت کی کیفیت طاری ہیں اہل علم مفقود ہو رہے اور جو رہ گئے ہیں ان میں بیشتر یا تو وسائل سے محروم ہیں یا ان کی منزل کچھ اور ہے۔ لکھنے، لکھانے، پڑھنے، پڑھانے اور مطالعہ کی روایت تیزی سے دم توڑ رہی ہے۔ لیکن رسائل اتنی سرعت سے منظر عام پر آرہی ہیں کہ مطالعہ کرنے والے حیران و پریشان ہیں یہ ایک حقیقت ہے کہ ان میں بہت کم ہی ایسے رسائل نظر سے گزریں گے جس میں کسی اہم اور

زندہ موضوع پر عالمانہ، فاضلانہ اور محققانہ انداز میں خامہ فرسائی کئی گئی ہو یا وہ رسالہ اہل علم و تحقیق کی نظر میں قدر و قیمت کی حامل ہو اس دور کو اگر رسائل سازی کا دور کہا جائے تو بے معنی نہ ہوگا۔ رسائل سازی کے اس دور میں کوئی رسالہ ایسا نہیں ہے جو نسیم صبح کے خوشگوار جھونکے کی طرح دل و دماغ کو معطر کر سکے۔ عصر حاضر میں امت مسلمہ کو درپیش زندہ اور اہم مسائل کے بنیادی اور اہم اسباب اور عوامل سے عموماً یہ رسائل لا تعلق رہتے ہیں اس کے علاوہ مردہ مسائل، مباحث، معاملات اور موضوعات کو زیر بحث لاتے ہیں اور ان موضوعات میں اپنے آپ کو محدود رکھ کر فروعی مسائل میں الجھتے رہتے ہیں۔ ان رسائل میں مغربی فکر و فلسفہ کے حوالے سے تشنگی محسوس کی جا رہی ہے مغربی فکر و فلسفہ کے افہام اور تفہیم اور اس کے رد و نقد کے حوالہ سے کما حقہ کام نہیں ہو رہا ہے، تاہم اس عہد میں چند اہل فکر و نظر ایسے بھی ہیں جنہوں نے مغربی تہذیب و فلسفہ کے افہام و تفہیم کیلئے اپنے رسائل کے صفحات وقف کر دیا ہے انہی میں ایک اہم نام جناب حافظ طاہر اسلام عسکری صاحب کی بھی ہیں جنہوں نے مغربی تہذیب اور فلسفہ کے افہام و تفہیم کے حوالے سے سہ ماہی نظریات کے خصوصی اشاعت ”گوشہ بر تہذیب مغرب“ کے نام سے منظر عام پر لا چکے ہیں، حافظ طاہر اسلام عسکری صاحب ایک جید عالم اور محقق ہیں، سہ ماہی نظریات کے مدیر کے حیثیت سے فرائض انجام دے رہے ہیں، زیر نظر شمارہ ”گوشہ بر تہذیب مغرب“ واقع علمی مقالات سے معمور ہیں، جناب سید خالد جامعی، جناب محمد زاہد مغل اور جناب ظفر اقبال صاحبان نے مغربی تہذیب کے مختلف گوشوں پر نہایت عالمانہ اور محققانہ انداز اور شگفتہ اسلوب میں اہل فکر و نظر کو مغربی تہذیب سے واقفیت اور آگاہی کی دعوت فکر دی ہے، نظریات میں شامل تمام مضامین بصیرت افروز ہیں، عسکری صاحب قابل صد مبارکباد ہے کہ انہوں نے نظریات کی اس خصوصی اشاعت کو خوبصورت پرانے اور بہترین انداز میں شائع کر کے امت پر عظیم احسان کیا۔ امید ہے کہ اہل علم و تحقیق اسکی قدر آفرانی کرینگے، اللہ اسے شرف قبولیت سے نوازے اور اسکے مدیر کو مزید علمی خدمات کی توفیق عطاء فرمائے۔ ۹۶ صفحات پر مشتمل نظریات کی یہ خصوصی اشاعت ادارہ بحث و تحقیق، گلی نمبر ۱، سلمان پارک، بینک سٹاپ فیروز پور روڈ لاہور سے دستیاب ہے۔ قیمت فی شمارہ ۹۰ روپے۔ (مبصر: محمد اسلام حقانی)

● تعلیم امن اور اسلام مجلس تحقیقات اسلامی

اسلام امن و آشتی کا مذہب ہے۔ ظلم، جبر، زیادتی اس کے مزاج کے مطابق حرام ہے۔ اسلام نے امن و سلامتی کے پیغام کو عام کرنے کے لئے ”السلام علیکم“ سے ابتداء کی۔ جس کی نظیر دیگر مذاہب عالم میں ناپید ہے۔ زیر تبصرہ کتاب تعلیم امن اور اسلام اپنی نوعیت کی منفرد کتاب ہے جس میں امن کے حوالے

سے اسلامی تعلیمات کو بالکل ایک اچھوتے انداز میں بیان کیا گیا ہے۔ کتاب دینی مدارس کے ساتھ ساتھ عصری اداروں کے ثانوی درجات کے لئے مرتب کی گئی..... کتاب پر تبصرہ کرتے ہوئے مولانا سمیع الحق صاحب تحریر فرماتے ہیں: ”کتاب تعلیم امن اور اسلام کے بعض ابواب تو ہر مسلمان، عالم دین، سیاستدان، لیڈر اور سماجی شخصیات کے لئے انتہائی مفید ہیں۔ جو علاقائی اور معاشرتی سطح پر منفی رویوں اور تنازعات کے خاتمے میں موثر ثابت ہوگی ان شاء اللہ“۔ زیر تبصرہ کتاب ظاہری و باطنی حسن کی وجہ سے ”عروس جمیل در لباس حریر“ کی مصداق بن گئی۔ کتاب کی تدوین و ترتیب پر ادارہ امن و تعلیم اور مجلس تحقیقات اسلامی قابل صد تحسین و تبریک ہیں۔ کتاب مجلس تحقیقات اسلامی سے ان رابطہ نمبروں 0334-9429981 - 0336-9718284 سے بذریعہ ڈاک بھی منگوائی جاسکتی ہے۔ (مبصر: محمد اسلام حقانی)

● آسان فقہی مسائل مولانا عمر فاروق

خوشی ہو یا غمی، ولادت ہو یا فوتگی شادی ہو یا طلاق، تجارت ہو یا کاروبار غرض یہ کہ ولادت سے لے کر موت تک روزمرہ زندگی میں پیش آنے والے واقعات اسلامی طرز زندگی سے متصادم نہیں بلکہ ان کے ہم آہنگ ہیں یہ اور بات ہے کہ بہت سے باتوں کا ہم کو پتہ ہی نہیں ہوتا کہ شریعت مطہرہ میں اس کا حکم اور طریقہ کیا ہے؟ ہر زمانے کے علماء کی یہ کوشش ہوتی ہے کہ عوام الناس کو ان مسائل سے بہرہ ور کیا جائے تاکہ وہ اپنی زندگی رسم و رواج سے ہٹ کر اسلامی اصولوں کے مطابق گزار سکیں۔ زیر تبصرہ کتاب بھی اس سلسلہ کی ایک کڑی ہے۔ مولانا عمر فاروق صاحب نے انتھک کوشش کر کے ایمانیات، طہارت، نماز، روزہ، زکوٰۃ، تجارت وغیرہ میں اکثر پیش آنے والے مسائل کو عام فہم اور آسان انداز میں جمع کر کے عوام پر بہت احسان کیا ہے۔ مولانا بشارت الہی صاحب کی تخریج نے کتاب کی خوبیوں کو دو بالا کیا ہے، عام طور پر بچے تو مدارس میں پڑھ کر مسائل سیکھ جاتے ہیں اور اب تو تربیتی نصاب نے بچوں کے مدارس کو چار چاند لگا دیئے کہ اس کو پڑھنے والا بچہ ناظرہ قرآن کے ختم کیساتھ ساتھ اسلام کے بنیادی مسائل سے بھی آگاہ ہو جاتے ہیں، لیکن بڑی عمر کے لوگوں کو اب بھی مسائل سیکھنے میں دشواری پیش آتی ہے۔ اس دشواری کے پیش نظر مولف کتاب نے بڑی جانفشانی کے ساتھ ہر مسئلہ کو عام فہم اور عوام کے فہم کے مطابق سلیس اردو میں مرتب کیا ہے، اللہ مولف کے اس کاوش اور مساعی کو شرف قبولیت سے نوازے۔ امین ناشر مکتبہ بیت العلم اردو بازار کراچی، قیمت ۳۵۰ روپے۔ نوٹ یہ کتاب آپ مکتبہ

سعید سے بذریعہ V.P بھی منگوا سکتے ہیں۔ (مبصر: مولانا منعت احمد حقانی)

